

Brussell, 10 ta' Lulju 2023  
(OR. en)

11503/23

---

---

**Fajl Interistituzzjonali:  
2023/0228(COD)**

---

---

**AGRI 384  
AGRILEG 127  
SEMENCES 29  
PHYTOSAN 41  
FORETS 80  
CODEC 1324**

## **PROPOSTA**

---

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	6 ta' Lulju 2023
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2023) 415 final
Suġġett:	Proposta għal REGOLAMENTO TAL-PARLAMENT EWROPEW U TAL-KUNSILL dwar il-produzzjoni u l-kummerċjalizzazzjoni tal-materjal riproduttiv tal-foresti, li jemenda r-Regolamenti (UE) 2016/2031 u 2017/625 tal-Parlament Ewropew u tal-Kunsill u li jħassar id-Direttiva tal-Kunsill 1999/105/KE (ir-Regolament dwar il-materjal riproduttiv tal-foresti)

---

Id-delegazzjonijiet isibu mehmuż id-dokument COM(2023) 415 final.

---

Mehmuż: COM(2023) 415 final



IL-KUMMISSJONI  
EWROPEA

Brussell, 5.7.2023  
COM(2023) 415 final

2023/0228 (COD)

Proposta għal

**REGOLAMENT TAL-PARLAMENT EWROPEW U TAL-KUNSILL**

**dwar il-produzzjoni u l-kummerċjalizzazzjoni tal-materjal riproduttiv tal-foresti, li jemenda r-Regolamenti (UE) 2016/2031 u 2017/625 tal-Parlament Ewropew u tal-Kunsill u li jhassar id-Direttiva tal-Kunsill 1999/105/KE (ir-Regolament dwar il-materjal riproduttiv tal-foresti)**

(Test b' rilevanza għaż-ŻEE)

{SEC(2023) 414 final} - {SWD(2023) 410 final} - {SWD(2023) 414 final} -  
{SWD(2023) 415 final}

## MEMORANDUM TA' SPJEGAZZJONI

### 1. KUNTEST TAL-PROPOSTA

#### • Raġunijiet u objettivi tal-proposta

Id-Direttiva tal-Kunsill 1999/105/KE tistabbilixxi regoli dwar il-produzzjoni u l-kummerċjalizzazzjoni tal-materjal riproduttiv tal-foresti (“id-Direttiva dwar l-FRM”). Dik id-Direttiva tirregola l-materjal riproduttiv tal-foresti (“FRM”) li huwa importanti għall-iskopijiet tal-forestrija.

Matul is-snin mill-adozzjoni tagħha ’l hawn, seħhew diversi żviluppi importanti, bl-aktar importanti fosthom:

- l-adozzjoni tal-Patt Ekoloġiku Ewropew<sup>1</sup>, li jinkludi l-Liġi Ewropea dwar il-Klima<sup>2</sup>, l-Istrateġija l-ġdida tal-UE dwar l-Adattament għat-Tibdil fil-Klima<sup>3</sup>, l-Istrateġija l-ġdida tal-UE għall-Foresti għall-2030<sup>4</sup> u l-Istrateġija tal-UE għall-Bijodiversità għall-2030<sup>5</sup>, u
- l-aġġornament tar-Regoli u tar-Regolamenti tal-Iskema tal-Organizzazzjoni għall-Kooperazzjoni u l-Iżvilupp Ekonomiċi (OECD) għaċ-Ċertifikazzjoni tal-Materjal Riproduttiv tal-Foresti Użat fil-Kummerċ Internazzjonali<sup>6</sup> (“l-Iskema tal-OECD dwar iż-Żrieragħ u l-Pjanti tal-Foresti”).

Fid-dawl ta’ dawk l-iżviluppi, il-prijoritajiet ta’ politika l-godda tal-UE fir-rigward tas-sostenibbiltà, tal-adattament għat-tibdil fil-klima u tal-bijodiversità, kif ukoll l-esperjenza miksuba matul l-implimentazzjoni tad-Direttiva 1999/105/KE, xieraq li din il-parti tal-leġiżlazzjoni tal-UE dwar il-produzzjoni u l-kummerċjalizzazzjoni tal-materjal riproduttiv tal-foresti tiġi riveduta.

L-FRM jirreferi għaž-żrieragħ, għall-partijiet tal-pjanti u għall-pjanti u jintuża għall-holqien ta’ foresti godda (“tisġir”), għat-thawwil mill-ġdid ta’ żoni b’siġar (“riforessazzjoni”) u għal tipi oħrajn ta’ thawwil tas-siġar għal skopijiet differenti: (i) il-produzzjoni tal-injam u tal-bijomaterjali, (ii) il-konservazzjoni tal-bijodiversità, (iii) ir-restawr tal-ekosistemi tal-foresti, (iv) l-adattament għat-tibdil fil-klima, (v) il-mitigazzjoni tat-tibdil fil-klima u (vi) l-konservazzjoni u l-użu sostenibbli tar-riżorsi ġenetiċi tal-foresti.

---

<sup>1</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni - Il-Patt Ekoloġiku Ewropew (COM(2019)640 final).

<sup>2</sup> Ir-Regolament (UE) 2021/1119 tal-Parlament Ewropew u tal-Kunsill tat-30 ta’ Ġunju 2021 li jistabbilixxi l-qafas biex tinkiseb in-newtralità klimatika u li jemenda r-Regolamenti (KE) Nru 401/2009 u (UE) 2018/1999 (“il-Liġi Ewropea dwar il-Klima”) (ĠU L 243, 9.7.2021, p. 1).

<sup>3</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni Insawru Ewropa reziljenti għall-klima - l-Istrateġija l-ġdida tal-UE dwar l-Adattament għat-Tibdil fil-Klima (COM(2021) 82 final).

<sup>4</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, L-Istrateġija l-ġdida tal-UE għall-Foresti għall-2030 (COM(2021)572 final).

<sup>5</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, Strateġija tal-UE għall-Bijodiversità għall-2030 Inreġġghu n-natura lura f’haġġitna (COM(2020) 380 final).

<sup>6</sup> Id-Deciżjoni tal-Kunsill li Tistabbilixxi l-Iskema tal-OECD għaċ-Ċertifikazzjoni tal-Materjal Riproduttiv tal-Foresti Użat fil-Kummerċ Internazzjonali [OECD/LEGAL/0355].

Iż-żrieragh tal-ghelejjel agrikoli jiġu prodotti, iċċertifikati u jinhasdu f'ċikli ta' sena, filwaqt li, fil-każ tal-FRM, jaf jgħaddu 50-100 sena qabel ma ż-żrieragh u l-pjanti tal-foresti jkunu jistgħu jinhasdu mill-materjal bażiku. Minhabba dawn iċ-ċikli twal ta' produzzjoni, huwa essenzjali li jiġi prodott FRM ta' kwalità għolja u li tiġi żgurata t-traċċabilità (i) għas-siġar ġenituri oriġinali li minnhom ikun inhasad dak l-FRM u (ii) għall-kundizzjonijiet klimatiċi u ekoloġiċi li fihom tkabbru dawk is-siġar ġenituri. Il-proċess li jwassal għall-produzzjoni u għall-kummerċjalizzazzjoni tal-FRM huwa deskritt hawn taht.

L-FRM jinhasad minn siġar ġenituri (jiġifieri il-materjal bażiku). Dak il-materjal bażiku jintgħażel għal għadd ta' karatteristiċi superjuri (eż. karatteristiċi morfoloġiċi, kwalità tal-injam, saħħa, u rezistenza) fid-dawl tal-iskop maħsub li għalih ikun se jintuża l-FRM. L-awtoritajiet kompetenti tal-Istati Membri jwettqu spezzjoni uffiċjali sabiex japprovaw dak il-materjal bażiku. Il-materjal bażiku jiġi rreġistrat f'reġistru nazzjonali b'referenza unika tar-reġistru u bl-hekk imsejja approvazzjoni tal-unità li tiddelinja ż-żona li minnha l-FRM ikun jista' jinhasad sussegwentement. Meta jsir il-ħsad tal-FRM, jinħareġ ċertifikat ewlieni. Iċ-ċertifikat ewlieni jservi sabiex jiżgura t-traċċabilità tal-FRM sal-lok fejn jinsab il-materjal bażiku li minnu jkun inhasad. L-FRM irid jikkonforma ma' għadd ta' rekwiżiti ta' kwalità sabiex jiġi ċċertifikat. Fil-każ taż-żrieragh, dawk ir-rekwiżiti ta' kwalità huma relatati mal-purità taż-żrieragh u mal-għadd taż-żrieragh vijabbli li jistgħu jiġġerminaw (jiġifieri l-rata tal-germinazzjoni). It-tikketta uffiċjali tinħareġ wara spezzjoni uffiċjali mill-awtoritajiet kompetenti li tikkonferma li l-FRM jikkonforma mar-rekwiżiti tal-kwalità li ġew stabbiliti għall-kategorija tal-FRM ikkonċernat.

Il-produzzjoni tal-FRM fid-diversi Stati Membri hija orjentata skont il-ħtiġijiet speċifiċi. F'ċerti Stati Membri, l-industrija tal-injam u tal-polpa hija l-aktar attività ekonomika importanti u, għalhekk, il-produzzjoni tal-injam hija l-fergħa ewlenija tal-politika tal-FRM. Meta jintgħażlu s-“siġar ġenituri” (jiġifieri l-materjal bażiku) li minnhom jinhasad l-FRM, il-kwalità tal-injam se tkun l-aktar kriterju tal-għażla importanti f'dawk l-Istati Membri.

Fi Stati Membri oħrajn, l-FRM jiġi prodott sabiex jaqdi diversi skopijiet u jgħoq ekosistemi multifunzjonali. Ċerti partijiet tal-foresti huma aċċessibbli għall-bnedmin u għall-annimali u jissodisfaw il-funzjonijiet soċjali u kulturali, filwaqt li partijiet oħrajn tal-foresta huma protetti minn ċnut sabiex jikkonservaw il-bijodiversità u jikkonservaw ir-rizorsi ġenetiċi tal-foresti. F'dan il-każ, se tintgħażel medda wiesgħa ta' “siġar ġenituri” b'karatteristiċi differenti (siġar żgħar inkella siġar kbar, daqsijiet differenti ta' friegħi) sabiex jinkiseb grad għoli ta' varjazzjoni bejn dawk is-siġar ġenituri u jiġi żgurat livell għoli ta' diversità ġenetika. Livell għoli ta' diversità ġenetika tal-FRM għall-ħsad minn dawk is-siġar ġenituri huwa importanti ħafna wkoll għall-adattament għat-tibdil fil-klima peress li dak l-FRM jista' jithawwel f'żoni li jkunu adattati għall-klima jew li, fil-gejjieni, ikunu jistgħu jsiru adattati għall-klima għal dak l-FRM. Din hija l-idoneità tal-FRM għall-kundizzjonijiet klimatiċi attwali u dawk imbassrin għall-gejjieni.

Il-legiżlazzjoni attwali tiddefinixxi l-FRM fir-rigward tal-importanza tiegħu għall-iskopijiet tal-forestrija fl-Unjoni kollha jew f'parti minnha, iżda għadha vaga rigward l-iskopijiet tal-forestrija li huma koperti mill-kamp ta' applikazzjoni tal-legiżlazzjoni. F'ċerti każijiet, dan in-nuqqas ta' ċarezza wassal għal sitwazzjonijiet li fihom thawwel FRM ta' kwalità baxxa. Is-siġar imħawlin għall-ewwel jistgħu jikbru tajjeb iżda ma jirnexxihomx jipproduċu ż-żrieragh 10-20 sena wara li jkunu thawlu. Fit-tul, dan jista' jwassal għal telf ekonomiku għall-industrija tal-injam u tal-polpa. Fl-

agħar xenarju possibbli, dan jista' jwassal għal falliment tal-ekosistemi tal-foresti billi l-foresti jsiru aktar vulnerabbli għan-nixfa, għall-attakki minn pesti u għal disturbji oħrajn. Għalhekk, jeħtieg li jiġi cċarat il-kamp ta' applikazzjoni tal-legiżlazzjoni tal-UE billi fir-Regolament propost jiġu elenkati l-iskopijiet li għalihom huwa importanti li jintuża FRM ta' kwalità għolja.

Il-foresti jipprovdu l-materja prima (injam u materjal li mhux injam bħall-ikel u l-pjanti mediċi) għat-ktabbir tal-ktajjen tal-valur tal-bijoekonomija li jissostitwixxu l-prodotti bbażati fuq fossili jew li b'xi mod ieħor jagħmlu hsara. Permezz tal-iskop tal-produzzjoni tal-injam u tal-bijomaterjali, ir-Regolament propost jappoġġa l-ktajjen tal-valur estiżi bbażati fuq il-foresti li bħalissa jlaħħqu mal-4,5 miljun impjeg fl-UE<sup>7</sup>.

Kif diġà ntqal aktar 'il fuq, għandu jiġi żgurat ukoll li l-Istati Membri jkunu jistgħu jipproduċu FRM għall-iskopijiet li jkunu rilevanti fit-territorju tagħhom. Għalhekk, l-Istati Membri jeħtiegħom jithallew jiddeciedu dwar il-kriterji tal-għażla li se jiġu applikati għall-materjal bażiku fid-dawl tal-iskop maħsub ta' dak l-FRM. Barra minn hekk, it-thawwil ta' FRM ta' kwalità għolja f'żona b'kundizzjonijiet klimatiċi u ekoloġiċi favorevoli jikkontribwixxi għall-ilħuq tal-iskop maħsub ta' dak l-FRM.

Pereżempju, l-FRM jista' jinhasad minn materjal bażiku li jkun ġie vvalutat u approvat għall-iskop tal-produzzjoni tal-injam. Jekk tali FRM jithawwel f'kundizzjonijiet favorevoli, dan se jipproduċi volum oġġla ta' injam meta mqabbel mal-produzzjoni medja tal-injam tal-FRM li ma jkunx thawwel f'kundizzjonijiet favorevoli. Bl-istess mod, l-FRM jista' jinhasad minn materjal bażiku li jkun intgħażel u ġie vvalutat għall-adattament tiegħu għall-kundizzjonijiet klimatiċi u ekoloġiċi lokali u reġjonali fir-rigward tal-fatturi bijotiċi u abijotiċi f'dik iż-żona. Tali FRM imhawwel f'kundizzjonijiet favorevoli għall-iskop tal-adattament għat-tibdil fil-klima se jikkontribwixxi għar-reżiljenza tal-foresti għat-temp estrem u għall-adattament tagħhom għall-kundizzjonijiet klimatiċi li jinbidlu. L-art forestali hija l-kontributor ewlieni, u mhux bi ffit, għall-bir tal-karbonju tal-UE u se taqdi rwol essenzjali sabiex jintlaħaq l-oġettiv ambizzjuż tal-UE tan-newtralità klimatika sal-2050.

Ir-Regolament propost qiegħed jissostitwixxi d-Direttiva 1999/105/KE, filwaqt li jiċċara l-kamp ta' applikazzjoni tagħha u jaġġorna d-dispożizzjonijiet tagħha.

Għandu l-oġettivi ġenerali li ġejjin:

- (a) Li jiżgura kundizzjonijiet ekwivalenti ta' kompetizzjoni għall-operaturi madwar l-UE;
- (b) Li jappoġġa l-innovazzjoni u l-kompetittività tal-industrija tal-FRM tal-UE;
- (c) Li jikkontribwixxi għall-indirizzar tal-isfidi relatati mas-sostenibbiltà, mal-bijodiversità u mal-klima.

Għandu l-oġettivi speċifiċi li ġejjin:

- (a) Li jżid iċ-ċarezza u l-koerenza tal-qafas legali permezz ta' regoli bażiċi simplifikati, iċċarati u armonizzati dwar il-prinċipji fundamentali pprezentati f'forma legali moderna;

---

<sup>7</sup> Robert N., Jonsson R., Chudy R., Camia A. (2020) The EU Bioeconomy: Supporting an Employment Shift Downstream in the Wood-Based Value Chains? Sustainability 12, 758.

- (b) Li jippermetti l-użu ta' żviluppi xjentifiċi u tekniċi godda (b'mod partikolari, il-proċessi tal-produzzjoni innovattivi, it-tekniki bijomolekulari u s-soluzzjonijiet diġitali);
- (c) Li jiżgura d-disponibbiltà ta' FRM adattat għall-isfidi tal-gejjieni;
- (d) Li jappoġġa l-konservazzjoni u l-użu sostenibbli tar-riżorsi ġenetiċi tal-foresti.
- (e) Li jarmonizza l-qafas għall-kontrolli uffiċjali fuq l-FRM;
- (f) Li jtejjeb il-koerenza tal-legiżlazzjoni dwar l-FRM mal-Legiżlazzjoni dwar is-saħħa tal-pjanti.

Ir-Regolament propost huwa parti mill-Programm dwar l-Idoneità u l-Prestazzjoni tar-Regolamentazzjoni (REFIT).

- **Konsistenza mad-dispożizzjonijiet eżistenti fil-qasam ta' politika**

Ir-Regolament propost għandu rabtiet mal-politiki tal-UE dwar is-saħħa tal-pjanti (ir-Regolament (UE) 2016/2031 tal-Parlament Ewropew u tal-Kunsill<sup>8</sup>) u mal-kontrolli uffiċjali (ir-Regolament (UE) 2017/625 tal-Parlament Ewropew u tal-Kunsill<sup>9</sup>).

Ir-regoli fir-Regolament (UE) 2016/2031 dwar il-pesti se japplikaw ukoll għall-produzzjoni u għall-kummerċjalizzazzjoni tal-FRM. It-tikketta uffiċjali għall-FRM se tiġi kkombinata mal-passaport tal-pjanti stabbilit minn dak ir-Regolament.

Ir-regoli dwar l-FRM se jiġu inklużi fil-kamp ta' applikazzjoni tar-Regolament (UE) 2017/625 dwar il-kontrolli uffiċjali. Dan se jiżgura konsistenza mal-atti l-oħrajn tal-UE dwar il-produzzjoni u l-kummerċjalizzazzjoni tal-pjanti (ir-Regolament (UE) 2016/2031 u r-Regolament propost dwar il-produzzjoni u l-kummerċjalizzazzjoni tal-materjal riproduttiv tal-pjanti), li huma wkoll parti mir-reġim legali tal-UE tal-kontrolli uffiċjali.

- **Konsistenza ma' politiki oħrajn tal-UE**

Il-politika dwar il-forestrija fl-UE tgħożż ir-rwol ċentrali u multifunzjonali tal-foresti u tal-ekosistemi tal-foresti u tirrikonoxxi li l-foresti jinsabu taħt pressjoni dejjem akbar, ikkawżata minn avvenimenti tat-temp estrem, minn pesti u minn mard b'riżultat tat-tibdil fil-klima. Iż-żieda fil-frekwenza u fl-intensità tad-disturbi, pereżempju permezz ta' tifqighat tal-ħanfusa tal-qxur tas-siġar, tirriżulta f'emissjonijiet tal-gassijiet serra, f'telf ta' bijodiversità u f'telf ekonomiku. Dawn

<sup>8</sup> Ir-Regolament (UE) 2016/2031 tal-Parlament Ewropew u tal-Kunsill tas-26 ta' Ottubru 2016 dwar il-miżuri protettivi kontra pesti tal-pjanti, li jemenda r-Regolamenti (UE) Nru 228/2013, (UE) Nru 652/2014 u (UE) Nru 1143/2014 tal-Parlament Ewropew u tal-Kunsill u li jħassar id-Direttivi tal-Kunsill 69/464/KEE, 74/647/KEE, 93/85/KEE, 98/57/KE, 2000/29/KE, 2006/91/KE u 2007/33/KE (ĠU L 317, 23.11.2016, p. 4).

<sup>9</sup> Ir-Regolament (UE) 2017/625 tal-Parlament Ewropew u tal-Kunsill tal-15 ta' Marzu 2017 dwar il-kontrolli uffiċjali u attivitajiet uffiċjali oħra mwettqa biex jiżguraw l-applikazzjoni tal-liġi tal-ikel u tal-ġhalf, ta' regoli dwar is-saħħa u t-trattament xieraq tal-annimali, dwar is-saħħa tal-pjanti u dwar prodotti għall-protezzjoni tal-pjanti, li jemenda r-Regolamenti (KE) Nru 999/2001, (KE) Nru 396/2005, (KE) Nru 1069/2009, (KE) Nru 1107/2009, (UE) Nru 1151/2012, (UE) Nru 652/2014, (UE) 2016/429 u (UE) 2016/2031 tal-Parlament Ewropew u tal-Kunsill, ir-Regolamenti tal-Kunsill (KE) Nru 1/2005 u (KE) Nru 1099/2009 u d-Direttivi tal-Kunsill 98/58/KE, 1999/74/KE, 2007/43/KE, 2008/119/KE u 2008/120/KE, u li jħassar ir-Regolamenti (KE) Nru 854/2004 u (KE) Nru 882/2004 tal-Parlament Ewropew u tal-Kunsill, id-Direttivi tal-Kunsill 89/608/KEE, 89/662/KEE, 90/425/KEE, 91/496/KEE, 96/23/KE, 96/93/KE u 97/78/KE u d-Deciżjoni tal-Kunsill 92/438/KEE (Regolament dwar il-Kontrolli Uffiċjali) (ĠU L 95, 7.4.2017, p. 1).

jistgħu jikkawżaw ukoll židiet f'daqqa fil-qtugħ ta' salvatagġ b'impatt dirett fuq is-suq madwar il-pajjiżi.

Ir-Regolament propost jikkontribwixxi għall-politiki generali tal-Patt Ekoloġiku Ewropew u għal-leġizlazzjoni u għall-istrateġiji relatati: il-Liġi Ewropea dwar il-Klima, l-Istrateġija l-ġdida tal-UE dwar l-adattament għat-tibdil fil-klima, l-Istrateġija l-ġdida tal-UE għall-Foresti għall-2030 u l-Istrateġija tal-UE għall-Bijodiversità għall-2030.

Ir-Regolament propost se jgħin sabiex jintlaħqu l-oġġettivi tal-Liġi Ewropea dwar il-Klima u tal-Istrateġija ta' Adattament tal-UE billi jiffaċilita t-tħawwil tas-siġar it-tajbin fil-post it-tajjeb. Dan se jgħin benefiċċji sinifikanti għall-forestiera, għall-bijoeconomija tal-foresti u għas-soċjetà kollha kemm hi.

Ir-reqwizit għall-Istati Membri li jhejju pjanijiet nazzjonali ta' kontinġenza se jiżgura provvista suffiċjenti tal-FRM għar-riforestazzjoni taż-żoni affettwati minn avvenimenti tat-temp estrem, minn nirien, minn mard u minn tifqigħat tal-pesti, minn diżastri jew minn kwalunkwe avveniment ieħor. Il-politika tal-pjanijiet ta' kontinġenza tirrifletti l-azzjonijiet ta' thejjiġa generali li l-Istati Membri għandhom jieħdu skont il-Mekkaniżmu tal-Unjoni għall-Protezzjoni Ċivili inkluż it-twertiq ta' valutazzjonijiet tar-riskju nazzjonali<sup>10</sup>.

Ir-Regolament propost għandu l-għan li jikkontribwixxi għall-oġġettivi tal-Istrateġija l-ġdida tal-UE għall-Foresti għall-adattament tal-foresti għat-tibdil fil-klima u għar-restawr tal-foresti affettwati minn ħsara relatata mal-klima, billi jintroduċi miżuri li jippromwovu l-produzzjoni tal-FRM adattat għall-kundizzjonijiet klimatiċi tal-ġejjieni. Permezz tal-istabbiliment tal-pjanijiet nazzjonali ta' kontinġenza u permezz tat-tħawwil tas-siġar it-tajbin fil-post it-tajjeb, dan ir-Regolament jgħin sabiex jiġi żgurat li l-ġenerazzjonijiet tal-ġejjieni se jkomplu jkunu jistgħu jgawdu l-funzjonijiet soċjali u kulturali tal-foresti.

Ir-Regolament propost se jgħin fil-konservazzjoni tar-riżorsi ġenetiċi tal-foresti u jtejjeb il-bijodiversità, billi jiffaċilita l-introduzzjoni fis-suq tal-FRM maħsub għall-konservazzjoni u għall-użu sostenibbli tar-riżorsi ġenetiċi tal-foresti.

Fl-aħħar nett, ir-Regolament propost jgħin il-qafas għall-introduzzjoni ta' teknoloġiji diġitali, sabiex jiġu rreġistrati l-attivitajiet kollha ta' ċertifikazzjoni fi pjattaforma online f'konformità mal-oġġettivi tal-Istrateġija Diġitali Ewropea<sup>11</sup>.

## 2. BAŻI LEGALI, SUSSIDJARJETÀ U PROPORZJONALITÀ

### • Bażi legali

Il-proposta tintroduċi r-regoli meħtieġa għall-ilhuq tal-oġġettivi tal-politika agrikola komuni, fis-settur tal-produzzjoni u tal-kummerċjalizzazzjoni tal-FRM fl-UE.

F'dan ir-rigward, intgħażlu ż-żewġ bażijiet legali li ġejjin:

<sup>10</sup> Id-Deciżjoni Nru 1313/2013/UE tal-Parlament Ewropew u tal-Kunsill tas-17 ta' Diċembru 2013 dwar Mekkaniżmu tal-Unjoni għall-Protezzjoni Ċivili (ĠU L 347, 20.12.2013, p. 924).

<sup>11</sup> Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni, Il-Kumpass Diġitali tal-2030: l-approċċ Ewropew għad-Deċennju Diġitali (COM(2021)118 final).

- L-Artikolu 43(2) tat-Trattat dwar il-Funzjonament tal-Unjoni Ewropea (TFUE), li jipprovdi l-bażi legali għall-adozzjoni tad-dispożizzjonijiet meħtieġa sabiex jintlaħqu l-oġġettivi tal-politika agrikola komuni.

- **Sussidjarjetà (għall-kompetenza mhux esklużiva)**

Skont l-Artikolu 4(2)(d) tat-TFUE, il-kompetenza kondiviza bejn l-UE u l-Istati Membri tapplika fil-qasam tal-agrikoltura u tas-sajd, minbarra l-konservazzjoni tar-riżorsi bijoloġiċi tal-baħar.

Mill-adozzjoni tad-Direttiva 1999/105/KE, l-oqsma kollha tal-kummerċjalizzazzjoni tal-FRM ġew irregolati fil-livell tal-UE fil-biċċa l-kbira tagħhom. Dan kien kontributor ewlieni għall-istabbiliment ta' suq intern fl-FRM. Il-valutazzjonijiet tal-impatt imwettqin fl-2013 u fl-2023 ikkonfermaw li r-regoli tal-UE fis-seħh dwar il-kummerċjalizzazzjoni tal-FRM kellhom impatt ġeneralment pożittiv fuq il-moviment liberu, fuq id-disponibbiltà u fuq il-kwalità tal-FRM fis-suq tal-UE u b'hekk iffacilitaw il-kummerċ fl-UE. Approċċ aktar armonizzat fir-rigward tal-produzzjoni u tal-kummerċjalizzazzjoni tal-FRM ma jistax jinkiseb b'mod suffiċjenti fil-livell tal-Istati Membri, minhabba l-kumplessità, u l-karattru internazzjonali. Ir-rispons għall-isfidi transfruntiera fir-rigward tat-tibdil fil-klima, tal-bijodiversità u tas-sostenibbiltà jinkiseb aħjar fil-livell tal-UE. Għalhekk, l-UE tista' tadotta miżuri rigward il-produzzjoni u l-kummerċjalizzazzjoni ta' FRM ta' kwalità għolja li jkun adattat għall-kundizzjonijiet klimatiċi u ekoloġiċi, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea.

- **Proporzjonalità**

Kif diskuss fil-Kapitolu 7.4 tal-valutazzjoni tal-impatt li takkumpanja din il-proposta, il-miżuri proposti huma limitati għall-azzjonijiet li jeħtieġ li jittiehdu fil-livell tal-UE sabiex ikunu effettivi u effiċjenti. Sabiex jintlaħqu dawn il-ħtiġijiet, id-Direttiva 1999/105/KE se tiġi ssostitwita b'Regolament dwar l-FRM. Dan it-tip ta' strument jitqies l-aktar xieraq, meta jitqies li element ewlieni tal-proposta huwa li jiġu stabbiliti miżuri aktar armonizzati għall-Istati Membri.

Ir-rekwiziti uniformi għall-produzzjoni u għall-kummerċjalizzazzjoni tal-FRM huma l-uniku mod sabiex (i) jiġi żgurat li l-FRM ikollu livell għoli ta' kwalità għall-utenti, li s-suq intern jiffunzjona tajjeb u li jkun hemm kundizzjonijiet ekwivalenti ta' kompetizzjoni għall-operaturi, (iii) jiġu żgurati tisgħir u rifořestazzjoni sostenibbli, il-konservazzjoni tal-bijodiversità u r-restawr tal-ekosistemi tal-foresti, u li (iv) jiġu appoġġati l-produzzjoni tal-injam u tal-bijomaterjali, l-adattament għat-tibdil fil-klima, il-mitigazzjoni tat-tibdil fil-klima u l-konservazzjoni u l-użu sostenibbli tar-riżorsi ġenetiċi tal-foresti. Sabiex ir-rekwiziti tekniċi jiġu adattati għall-kundizzjonijiet klimatiċi u ekoloġiċi, l-Istati Membri jistgħu, f'ċerti kundizzjonijiet, jistabbilixxu rekwiziti nazzjonali aktar stretti. Barra minn hekk, għar-registrazzjoni tal-materjal bażiku u għaċ-ċertifikazzjoni tal-FRM, il-flessibbiltà u l-armonizzazzjoni huma bilanċjati mal-flessibbiltà għall-Istati Membri sabiex jimplementaw dawk ir-regoli b'mod li jkun adattat għall-kundizzjonijiet klimatiċi u ekoloġiċi lokali tagħhom. Il-leġiżlazzjoni fiha wkoll miżuri għat-tisħiħ tas-sostenibbiltà u għat-tweġib għas-sejha għall-adattament għat-tibdil fil-klima.

- **Għażla tal-istrument**

Il-proposta tiegħu l-forma ta' Regolament tal-Parlament Ewropew u tal-Kunsill. Mezzi oħrajn ma jkunux xierqa minhabba li l-oġġettivi jistgħu jintlaħqu bl-aktar mod

effiċjenti permezz ta' rekwiżiti kompletament armonizzati madwar l-UE, filwaqt li jiġi żgurati il-moviment liberu tal-FRM.

### 3. RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

#### • Evalwazzjonijiet *ex post*/kontrolli tal-idoneità tal-leġiżlazzjoni eżistenti

Fl-2019, il-Kunsill<sup>12</sup> talab lill-Kummissjoni tippreżenta studju dwar l-għażliet tal-Unjoni sabiex taġġorna l-leġiżlazzjoni eżistenti dwar il-produzzjoni u l-kummerċjalizzazzjoni tal-materjal riproduttiv tal-pjanti ("studju dwar il-PRM")<sup>13</sup>. Dak l-istudju kien appoġġat minn studju estern dwar il-ġbir tad-*data*<sup>14</sup>. L-istudju dwar il-PRM identifika hames problemi ewlenin bil-leġiżlazzjoni eżistenti.

Dawn kienu jikkonċernaw:

- (1) l-implimentazzjoni mhux armonizzata tal-leġiżlazzjoni li tikkawża kundizzjonijiet mhux ekwivalenti ta' kompetizzjoni għall-operaturi;
- (2) il-proċeduri kumplessi u rigidi, li jgħolqu proċess tat-teħid ta' deċiżjonijiet ikkumplikati;
- (3) ir-rigidità tal-qafas legali li toħloq diffikultajiet sabiex jiġu indirizzati l-kwistjonijiet ta' politika identifikati fil-Patt Ekoloġiku Ewropew u fl-istrategġiji relatati tiegħu;
- (4) in-nuqqas ta' qafas armonizzati u bbażat fuq ir-riskju għall-kontrolli uffiċjali, li jikkawża kundizzjonijiet mhux ekwivalenti ta' kompetizzjoni għall-kontrolli uffiċjali;
- (5) in-nuqqas ta' dispożizzjonijiet fil-qafas legali sabiex jitqies il-progress xjentifiku u teknoloġiku.

It-talba tal-Kunsill tal-2019 kien fiha klawżola ta' revizjoni li pprovdiet lill-Kummissjoni b'mandat li tippreżenta proposta leġislattiva, jekk xieraq fid-dawl tal-eżitu tal-istudju msemmi hawn fuq.

#### • Konsultazzjonijiet mal-partijiet ikkonċernati

Il-valutazzjoni tal-impatt li takkumpanja r-Regolament dwar l-FRM involviet medda wiesgħa ta' konsultazzjonijiet li jindirizzaw it-tipi kollha ta' partijiet ikkonċernati li jinkludu valutazzjoni tal-impatt tal-bidu, konsultazzjoni pubblika, gruppi ta' hidma mal-awtoritajiet kompetenti u mal-partijiet ikkonċernati u laqgħat bilaterali mal-organizzazzjonijiet tal-partijiet ikkonċernati.

<sup>12</sup> Id-Deciżjoni tal-Kunsill (UE) 2019/1905 tat-8 ta' Novembru 2019 li titlob lill-Kummissjoni biex tippreżenta studju dwar l-opzjonijiet tal-Unjoni biex tiġi aġġornata l-leġiżlazzjoni eżistenti dwar il-produzzjoni u l-kummerċjalizzazzjoni ta' materjal riproduttiv tal-pjanti, u proposta, jekk ikun xieraq fid-dawl tar-riżultati tal-istudju (ĠU L 293, 14.11.2019, p. 105).

<sup>13</sup> Id-Dokument ta' Hidma tal-Persunal tal-Kummissjoni dwar l-għażliet tal-Unjoni sabiex taġġorna l-leġiżlazzjoni eżistenti dwar il-produzzjoni u l-kummerċjalizzazzjoni ta' materjal riproduttiv tal-pjanti (SWD(2021)90 final).

<sup>14</sup> ICF (2021) Data gathering and analysis to support a Commission study on the Union's options to update the existing legislation on the production and marketing of plant reproductive material; <https://doi.org/10.2875/406165>.

- Kien hemm 66 tveġiba għall-konsultazzjoni dwar il-valutazzjoni tal-impatt tal-bidu minn 16-il pajjiż u 2 449 tveġiba għall-konsultazzjoni pubblika minn 29 pajjiż;
- 39 risponent għall-valutazzjoni tal-impatt tal-bidu u 181 risponent għall-konsultazzjoni pubblika pprezentaw dokument ta' pożizzjoni;
- Saru konsultazzjonijiet immirati sabiex jingabar feedback aktar speċjalizzat mill-awtoritajiet kompetenti u mill-SMEs li rrizultaw f'25 u f'251 tveġiba, rispettivament;
- Stharriġ immirat imwettaq minn konsulent estern li jappoġġa l-valutazzjoni tal-impatt tal-Kummissjoni rritorna 99 tveġiba;
- Barra minn hekk, il-konsulent wettaq 13-il intervista fil-fond u organizza grupp fokali li fih 4 parteċipanti.

Kien hemm appoġġ ġenerali sabiex il-legiżlazzjoni dwar l-FRM tinzamm separata mil-legiżlazzjoni dwar PRM ieħor. Ir-rispondenti kollha talbu li jinżammu l-pilastri eżistenti tar-registrazzjoni taċ-ċertifikazzjoni tal-materjal bażiku u tal-FRM. Il-maġġoranza tar-rispondenti enfasizzaw il-ħtieġa li tinzamm il-flessibbiltà sabiex l-Istati Membri jkun jistgħu jiddeċiedu liema FRM huwa adattat għall-kundizzjonijiet klimatiċi u ekoloġiċi lokali u reġjonali tagħhom.

Minhabba li l-kamp ta' applikazzjoni tad-Direttiva 1999/105/KE huwa vag rigward l-iskopijiet li huma koperti, l-Istati Membri kellhom diversi interpretazzjonijiet u fehim ta' dak li huwa inkluż fil-kamp ta' applikazzjoni tad-Direttiva 1999/105/KE. Pereżempju, l-agroforestrija hija kkunsidrata fil-kamp ta' applikazzjoni tad-Direttiva f'xi Stati Membri iżda mhux f'oħrajn. B'rizultat ta' dan, f'dawk l-Istati Membri fejn l-agroforestrija titqies barra mill-kamp ta' applikazzjoni tad-Direttiva 1999/105/KE, l-FRM minn speċijiet regolati jista' jinbiegħ għall-iskopijiet tal-agroforestrija mingħajr l-approvazzjoni tal-materjal bażiku. Ir-rispondenti għall-konsultazzjonijiet mal-partijiet ikkonċernati esprimew fehmiet imħalltin fir-rigward tal-iskopijiet li għandhom ikunu koperti mill-kamp ta' applikazzjoni tal-legiżlazzjoni dwar l-FRM.

Il-biċċa l-kbira tal-operaturi qablu li l-allinjament tar-rekwiziti għall-kontrolli uffiċjali huwa mixtieq. Il-biċċa l-kbira tal-partijiet ikkonċernati jopponu li l-legiżlazzjoni dwar l-FRM tiġi inkluża fil-kamp ta' applikazzjoni tar-Regolament dwar il-Kontrolli Uffiċjali minhabba l-ispeċifiċità tal-kontrolli uffiċjali f'dan is-settur, u talbu li l-kontrolli uffiċjali jibqgħu taħt il-kontroll tal-awtorità kompetenti rispettiva tal-foresti. Madankollu, huwa mistenni li l-benefiċċji li tiddaħħal il-legiżlazzjoni dwar l-FRM fil-kamp ta' applikazzjoni tal-OCR se jisbqu l-iżvantaġġi. Il-partijiet ikkonċernati kienu mhassbin ukoll dwar iż-żieda potenzjali fil-piż amministrattiv. Il-biċċa l-kbira tal-partijiet ikkonċernati talbu li tinzamm xi flessibbiltà fl-organizzazzjoni tal-kontrolli uffiċjali u li l-kostijiet jinżammu baxxi kemm jista' jkun.

Il-biċċa l-kbira tal-partijiet ikkonċernati qablu li l-użu ta' tekniki bijomolekulari u ta' soluzzjonijiet diġitali jista' jgħib benefiċċji u talab li l-qafas legali jippermetti li jiġu applikati l-aħħar teknoloġiji, f'konformità wkoll mal-iżviluppi fl-istandards internazzjonali.

Informazzjoni dettaljata dwar il-konsultazzjonijiet mal-partijiet ikkonċernati tista' tinstab fil-Kapitolu 5.2.5 u fl-Anness 2 tal-valutazzjoni tal-impatt.

- **Ġbir u użu tal-gharfien esperti**

Kumpanija esterna ta' konsulenza kuntrattata mill-Kummissjoni wettqet studju b'appoġġ għall-valutazzjoni tal-impatt<sup>15</sup>. Il-kumpanija u l-esperti tagħha hadmu mill-qrib mad-dipartimenti rilevanti tal-Kummissjoni matul id-diversi stadji tal-istudju.

Il-konsulent għabar *data* u kummenti addizzjonali permezz ta' riċerka bbażata fuq id-dokumentazzjoni, sħarriġ immirat, grupp fokali u intervisti fil-fond mal-partijiet ikkonċernati. L-istudju ta' appoġġ ikkunsidra d-definizzjoni tal-problema, il-każ favur l-azzjoni tal-UE, l-objettivi tal-intervent ta' politika u x-xenarju ta' referenza. Ivvaluta l-impatti potenzjali ta' tliet għażliet, li kull waħda minnhom tinkludi varjazzjonijiet sa 19-il miżura speċifika, li qegħdin jiġu proposti mill-Kummissjoni.

L-istudju ta' appoġġ serva sabiex jiġu rfinati l-għażliet ta' politika u sabiex tintgħażel l-għażla ta' politika ppreferuta.

- **Valutazzjoni tal-impatt**

Din il-proposta hija bbażata fuq valutazzjoni tal-impatt, li rċeviet "opinjoni pożittiva b'rizervi" mill-Bord tal-Iskrutinju Regolatorju fis-17 ta' Frar 2023.

Hemm żewġ problemi ewlenin identifikati bil-qafas legali attwali dwar l-FRM:

1. Hemm suq intern mhux armonizzat ikkaratterizzat minn kundizzjonijiet diverġenti għall-operaturi u għall-FRM ikkummerċjalizzat madwar l-Istati Membri. L-implimentazzjoni ta' diversi aspetti tal-leġiżlazzjoni tvarja bejn l-Istati Membri minhabba li (i) il-leġiżlazzjoni thalli lok għall-interpretazzjoni, (ii) l-Istati Membri jippruvaw isibu soluzzjonijiet prattiċi sabiex jegħlbu d-dispożizzjonijiet riġidi u (iii) l-leġiżlazzjoni ma segwixx l-iżviluppi ġodda fix-xjenza u fit-teknoloġija fil-hin.
2. Il-leġiżlazzjoni ma hijiex allinjata mal-objettivi tal-Patt Ekoloġiku Ewropew u mal-istrategġiji relatati. Hemm restrizzjonijiet relatati mad-diversità ġenetika tal-FRM, nuqqas ta' karatteristiċi ta' sostenibbiltà u l-kamp ta' applikazzjoni tal-leġiżlazzjoni dwar l-FRM mhux komplut. Hemm provvista insuffiċjenti tal-FRM iċċertifikat ta' kwalità għolja minhabba d-domanda dejjem akbar għall-FRM sabiex tintlaħaq il-mira tal-UE li jithawlu 3 biljun sigra addizzjonali sal-2030 bl-għan li jiġi rduppjat l-għadd ta' sigar imhawlin kull sena u fid-dawl tal-iskopijiet tal-produzzjoni tal-injam u tal-bijomaterjali, tal-konservazzjoni tal-bijodiversità u tar-restawr tal-ekosistemi tal-foresti. L-okkorrenza dejjem akbar ta' temp estrem u ta' diżastri, flimkien ma' valutazzjoni insuffiċjenti tal-karatteristiċi tas-sostenibbiltà għall-kategoriji inferjuri tal-FRM, xeħtet pressjoni fuq il-provvista tal-FRM xieraq u, b'hekk, fuq ir-reżiljenza tal-ekosistemi tal-foresti.

L-objettiv ġenerali ta' din l-inizjattiva huwa li tiżgura, għat-tipi kollha ta' utenti, id-disponibbiltà ta' FRM ta' kwalità għolja u d-diversità tal-għażla, adattat għall-kundizzjonijiet klimatiċi attwali u dawk imbassrin għall-ġejjieni. Fil-livell li jmiss, dan min-naħa tiegħu se jgħin fil-protezzjoni tal-bijodiversità u fir-restawr tal-ekosistemi tal-foresti.

Il-valutazzjoni tal-impatt għabret il-miżuri kollha possibbli għall-analiżi, abbazi ta' (i) studju estern dwar il-ġbir tad-*data* li jappoġġa studju tal-Kummissjoni dwar l-

---

<sup>15</sup> ICF (2022) Study supporting the Impact Assessment for the revision of the plant and forest reproductive material legislation; <https://data.europa.eu/doi/10.2875/4381>.

għażliet tal-UE sabiex taġġorna l-leġislazzjoni dwar il-PRM, (ii) studju b'appoġġ għall-valutazzjoni tal-impatt imwettaq minn konsulent estern u (iii) l-attivitajiet ta' konsultazzjoni mal-partijiet ikkonċernati msemmijin aktar 'il fuq.

Il-miżuri diversi, kumplessi u spiss relatati ma' xulxin ġew raggruppati taht tliet għażliet ta' politika, li lkoll jitqabblu ma' xenarju ta' "ebda bidla fil-politika". Ġew ivvalutati tliet għażliet. L-għażla nru 1 offriet l-aktar flessibbiltà filwaqt li l-għażla 3 offriet l-aktar armonizzazzjoni, sabiex jiġu mminimizzati d-differenzi fil-mod kif tiġi implimentata l-leġislazzjoni. L-għażla 2 ibbilanċjat il-ħtieġa għal flessibbiltà ma' grad oġhla ta' armonizzazzjoni sabiex jingħelbu l-problemi li jirriżultaw mid-differenzi fl-interpretazzjoni.

L-opzjonijiet kollha kien fihom għadd ta' elementi komuni: (i) proċeduri amministrattivi simplifikati u proċess tat-tehid ta' deċiżjonijiet aktar flessibbli u (ii) armonizzazzjoni mal-leġislazzjoni dwar is-saħħa tal-pjanti.

- 1. Opzjoni Nru 1 - L-ogħla livell ta' flessibbiltà:** L-għażla nru 1 tistabbilixxi r-rekwiżiti minimi għall-kontrolli uffiċjali tal-FRM, iżda mingħajr ma tgħaqqadhom mar-Regolament dwar il-Kontrolli Uffiċjali. Tkun tinvolvi l-adozzjoni ta' linji gwida dwar l-użu ta' proċessi tal-produzzjoni innovattivi, ta' tekniki bijomolekulari u ta' soluzzjonijiet diġitali. Il-leġislazzjoni dwar l-FRM tkun tkopri biss il-produzzjoni għall-"iskopijiet tal-forestrija" sabiex tiżgura d-disponibbiltà ta' FRM ta' kwalità għolja għat-tisġir/għar-riforestazzjoni. Ir-rekwiżiti tas-sostenibbiltà jiġu estiżi għall-kategoriji inferjuri tal-FRM. Jiġu introdotti linji gwida dwar l-ippjanar ta' kontingenza għal nuqqasijiet serji tal-FRM, fil-każ ta' temp estrem u ta' diżastri.
- 2. Għażla Nru 2 - Ibbilanċjar tal-flessibbiltà u armonizzazzjoni (l-għażla ppreferuta):** L-għażla nru 2 iġġib il-kontrolli uffiċjali fuq l-FRM fil-kamp ta' applikazzjoni tar-Regolament dwar il-Kontrolli Uffiċjali, iżda b'kontrolli simplifikati fuq l-importazzjoni f'postijiet xierqa fl-UE, sabiex jiġi żgurat infurzar aktar immirat u effiċjenti tar-regoli eżistenti. Il-prinċipji bażiċi jiġu inkluzi fil-leġislazzjoni għall-użu ta' proċessi tal-produzzjoni innovattivi, ta' tekniki bijomolekulari u ta' soluzzjonijiet diġitali. Il-leġislazzjoni dwar l-FRM tkun tkopri l-produzzjoni għall-iskopijiet tal-"forestrija" u "mhux tal-forestrija", sabiex tiżdied id-disponibbiltà u l-kwalità tal-FRM lil hinn mill-użi ta' tisġir/ta' riforestazzjoni. Ir-rekwiżiti tas-sostenibbiltà jiġu estiżi għall-kategoriji inferjuri tal-FRM. Jiġu introdotti rekwiżiti legali ġenerali għall-ippjanar ta' kontingenza għal nuqqasijiet serji tal-FRM fil-każ ta' temp estrem u ta' diżastri.
- 3. Opzjoni Nru 3 – L-ogħla livell ta' armonizzazzjoni:** L-għażla nru 3 iġġib il-kontrolli uffiċjali fuq l-FRM fil-kamp ta' applikazzjoni tar-Regolament dwar il-Kontrolli Uffiċjali, b'kontrolli tal-importazzjoni aktar stretti fil-postijiet ta' kontroll fuq il-fruntiera, billi tkun meħtieġa dokumentazzjoni speċjali tal-importazzjoni sabiex jissahħaħ u jiġi armonizzat l-infurzar bis-shiħ. Regoli dettaljati u vinkolanti jiġu inkluzi fil-leġislazzjoni għall-użu ta' proċessi tal-produzzjoni innovattivi, ta' tekniki bijomolekulari u ta' soluzzjonijiet diġitali. Il-leġislazzjoni dwar l-FRM tkun tkopri l-produzzjoni għall-iskopijiet tal-"forestrija" u "mhux tal-forestrija" sabiex tiżdied id-disponibbiltà u l-kwalità tal-FRM lil hinn mill-użi ta' tisġir/ta' riforestazzjoni. Ir-rekwiżiti tas-sostenibbiltà jiġu estiżi għall-kategoriji inferjuri tal-FRM u jkunu soġġetti għal

regoli armonizzati. Jiġu introdotti regoli komuni għall-ippjanar ta' kontinġenza bi thejġija għal nuqqasijiet serji tal-FRM fil-każ ta' temp estrem u ta' diżastri.

Fuq il-bażi tal-eżitu tal-valutazzjoni tal-impatt, il-Kummissjoni kkonkludiet li l-għażla politika nru 2 hija l-aħjar għażla sabiex jiġu indirizzati b'mod effettiv l-oġettivi kollha tar-reviżjoni tal-leġislazzjoni dwar l-FRM b'mod effiċjenti u konsistenti.

L-għażla ppreferuta se ġġib titjib fl-effiċjenza għall-operaturi u għall-awtoritajiet kompetenti permezz ta' (i) il-possibbiltà għall-operaturi li jistampaw it-tikketta uffiċjali taht superviżjoni uffiċjali, (ii) l-armonizzazzjoni mal-leġislazzjoni dwar is-saħħa tal-pjanti, (iii) l-introduzzjoni ta' kontrolli uffiċjali bbażati fuq ir-riskju u l-possibbiltà li jintużaw tekniki bijomolekulari u (iv) is-soluzzjonijiet diġitali fis-sistemi ta' reġistrazzjoni u ta' ċertifikazzjoni. L-FRM b'karatteristiċi ta' sostenibbiltà mtejbja se jikkontribwixxi għall-adattament u għall-mitigazzjoni tal-impatt diġà vizibbli tat-tibdil fil-klima fuq il-foresti, u b'hekk jipprovdi benefiċċji ambjentali importanti. Il-pjanijiet nazzjonali ta' kontinġenza se jiżguraw provvista suffiċjenti tal-FRM għar-riforestazzjoni ta' żoni affettwati minn avvenimenti tat-temp estrem, minn nirien, minn mard u minn tifqigħat ta' pesti, jew minn diżastri oħrajn. Għalhekk, se jitnaqqas ir-riskju ta' thawwil ta' FRM ta' kwalità baxxa. Fl-aħħar nett, huma mistennjin benefiċċji għall-konservazzjoni u għall-użu sostenibbli tar-riżorsi ġenetiċi tal-foresti permezz ta' deroga speċifika.

Ir-Regolament propost jiċċara li l-FRM jintuża għat-tisġir, għar-riforestazzjoni u għal tipi oħrajn ta' thawwil tas-siġar għal diversi skopijiet. Fir-rigward tal-kamp ta' applikazzjoni tar-Regolament, tqies l-aktar xieraq li dan ikun ikopri b'mod esplicitu l-iskopijiet li għalihom huwa meqjus importanti li jintuża FRM ta' kwalità għolja. Dan huwa meħtieġ sabiex jiġi żgurat li jintuża biss l-aktar FRM adattat għal dawk l-iskopijiet u sabiex jiġu evitati t-telf ekonomiku u l-ħsarat ambjentali kkawżati mill-użu ta' FRM ta' kwalità baxxa.

- **Idoneità regolatorja u simplifikazzjoni**

Il-proposta tintroduċi reġim regolatorju aktar sempliċi u anqas ta' piż għall-FRM li jservi l-iskopijiet ta' konservazzjoni tar-riżorsi ġenetiċi u l-użu sostenibbli tagħhom, billi tissostitwixxi l-proċedura ta' approvazzjoni tal-materjal bażiku li huwa maħsub għall-produzzjoni ta' tali FRM bi proċedura ta' notifika.

Se tippermetti lill-operaturi professjonisti jistampaw it-tikketta uffiċjali taht superviżjoni uffiċjali mill-awtoritajiet kompetenti, jekk ikunu jixtiequ hekk ladarba l-awtoritajiet kompetenti jkunu kkonkludew li l-FRM ikun iċċertifikat. Diversi proċessi se jiġu ssimplifikati. Dawk il-miżuri ta' simplifikazzjoni huma ta' benefiċċju kemm għall-SMEs kif ukoll għall-mikrointrapriżi. Fl-aħħar nett, il-proposta tintroduċi karatteristiċi ġodda li jikkonċernaw id-diġitalizzazzjoni tas-settur tal-FRM.

- **Drittijiet fundamentali**

Ir-regolament propost jirrispetta d-dispożizzjonijiet kollha tal-Karta tad-Drittijiet Fundamentali tal-Unjoni Ewropea, u jagħmel dan speċjalment billi jistabbilixxi regoli mmirati lejn il-libertà ta' intrapriża, l-evitar tad-diskriminazzjoni, u l-protezzjoni tal-konsumatur u l-ħarsien tal-ambjent.

#### 4. IMPLIKAZZJONIJIET BAĠITARJI

Ma hemm l-ebda implikazzjoni baġitarja.

#### 5. ELEMENTI OHRAJN

##### • **Pjanijiet ta' implimentazzjoni u arranġamenti dwar il-monitoraġġ, l- evalwazzjoni u r-rapportar**

Sal-hames sena wara d-data tal-applikazzjoni ta' dan ir-Regolament, u kull 5 snin wara dan, l-Istati Membri huma meħtieġa jipprezentaw rapport lill-Kummissjoni dwar diversi aspetti tal-użu ta' derogi u ta' politiki li jimmiraw għall-konservazzjoni tar-riżorsi ġenetiċi, għall-agrobijodiversità u għal proċeduri ssimplifikati għall-produtturi ż-żgħar. Dan huwa meħtieġ sabiex tiġi rrieżaminata l-effettività ta' dawk il-politiki l-ġodda u jiġi eżaminat jekk ikunx meħtieġ titjib. B'mod speċifiku, dawn jikkonċernaw ir-rapportar dwar l-elementi li ġejjin:

- il-kwantitajiet annwali tal-FRM iċċertifikat;
- il-pjanijiet nazzjonali ta' kontinġenza adottati;
- l-informazzjoni disponibbli għall-utenti dwar fejn l-aħjar li jithawwel l-FRM, fuq siti web u/jew fil-gwidi għall-persuni li jhawlu;
- l-għadd ta' entrati tal-FRM li fihom informazzjoni dwar l-adeqwatezza tal-FRM għall-kundizzjonijiet klimatiċi u ekoloġiċi;
- l-għadd ta' notifiki tal-FRM għall-fini tal-konservazzjoni tar-riżorsi ġenetiċi tal-foresti;
- il-kwantitajiet tal-FRM importat;
- il-penali imposti.

##### • **Spjegazzjoni fid-dettall tad-dispożizzjonijiet speċifiċi tal-proposta**

###### (i) Kamp ta' applikazzjoni

Ir-Regolament propost japplika għall-FRM ta' speċijiet u ta' ibridi artifiċjali, li jintuza fit-tisgħir, fir-riforestazzjoni u f'tipi oħrajn ta' thawwil tas-siġar għall-iskopijiet tal-produzzjoni tal-injam u tal-bijomaterjali, tal-konservazzjoni tal-bijodiversità, tar-restawr tal-ekosistemi tal-foresti, tal-adattament għat-tibdil fil-klima, tal-mitigazzjoni tat-tibdil fil-klima, u tal-konservazzjoni u tal-użu sostenibbli tar-riżorsi ġenetiċi tal-foresti.

###### (ii) Materjal bażiku u kategoriji

Il-materjal bażiku approvat mill-awtoritajiet kompetenti biss jista' jintuza għall-produzzjoni u għall-introduzzjoni fis-suq tal-FRM. Għall-istess raġuni, l-FRM idderivat minn tali materjal bażiku biss jista' jiġi introdott fis-suq.

Is-sitt tipi ta' materjal bażiku li ġejjin, li minnhom jista' jinhasad l-FRM, jinżammu hekk kif jidhru fid-Direttiva 1999/105/KE: is-sors taż-żrieragħ, il-popolament, il-ġardina taż-żrieragħ, il-ġenituri ta' familja/i, il-klonu u t-tahlitiet klonali.

L-awtoritajiet kompetenti se jivvalutaw il-karatteristiċi tas-sostenibbiltà tal-materjal bażiku matul il-proċedura għall-approvazzjoni ta' dak il-materjal bażiku. Il-karatteristiċi jikkonċernaw l-adattament tal-materjal bażiku għall-

kundizzjonijiet klimatiċi u ekoloġiċi lokali u l-helsien tas-siġar mill-pesti u mis-sintomi tagħhom.

Il-proċedura għall-approvazzjoni tal-materjal bażiku se tinkludi l-użu ta' tekniki bijomolekulari bħala metodu komplementari, u ta' tekniki innovattivi ta' produzzjoni tal-FRM ta' kloni.

Wara l-ħsad tal-FRM, se jinhareġ ċertifikat ewlieni mill-awtoritajiet kompetenti għall-FRM kollu derivat mill-materjal bażiku approvat. Dan iċ-ċertifikat jiżgura li l-FRM ikun identifikabbli, li jkollu informazzjoni dwar l-orijini tal-materjal bażiku li minnu jkun inħasad, u jipprovdi l-aktar *data* xierqa għall-utenti tiegħu u għall-awtoritajiet kompetenti responsabbli għall-kontrolli uffiċjali tiegħu. Iċ-ċertifikat ewlieni jista' jinhareġ ukoll f'forma elettronika.

L-FRM għandu jiġi ċertifikat bħala “sorsi identifikati”, “magħżul”, “kwalifikat” u “ttestjat” mill-awtoritajiet kompetenti, u kkummerċjalizzat b'referenza għal dawk il-kategoriji, bħala adattament għall-istandards rispettivi tal-Iskema tal-OECD dwar iż-Żrieragħ u l-Pjanti tal-Foresti. Regoli speċifiċi għall-approvazzjoni tal-materjal bażiku huma stabbiliti għal kull kategorija, li huma fil-biċċa l-kbira identiċi għal dawk stabbiliti bid-Direttiva 1999/105/KE.

Fil-każ tal-materjal bażiku maħsub għall-produzzjoni tal-FRM fil-kategoriji “sorsi identifikati” u “magħżul”, l-Istati Membri, għall-ispeċijiet rilevanti, se jiddemarkaw ir-regġuni ta' provenjenza, sabiex tiġi identifikata żona jew gruppi ta' zoni b'kundizzjonijiet ekoloġiċi uniformi biżżejjed u li jkun fihom materjal bażiku b'karatteristiċi fenotipiċi jew ġenetiċi simili.

Dan huwa meħtieġ minħabba li l-FRM prodott minn dak il-materjal bażiku se jiġi kkummerċjalizzat b'referenza għal dawk ir-regġuni ta' provenjenza.

### (iii) Operaturi professjonisti

L-operaturi professjonisti jistgħu jiġu awtorizzati mill-awtorità kompetenti sabiex jistampaw, taħt superviżjoni uffiċjali, it-tikketta uffiċjali għal ċerti speċijiet u kategoriji ta' FRM. Ir-regoli huma stabbiliti sabiex tiġi rtirata jew immodifikata dik l-awtorizzazzjoni, sabiex jiġi żgurat li s-sistema tiffunzjona b'mod effettiv.

Dawn se jiġu rreġistrati f'konformità mar-Regolament (UE) Nru 2016/2031 tal-Parlament Ewropew u tal-Kunsill. Dan huwa meħtieġ għall-effiċjenza u għall-evitar ta' registrazzjoni doppja, minħabba li l-operaturi professjonisti koperti minn dan ir-Regolament jikkoinċidu ħafna ma' dawk koperti mill-kamp ta' applikazzjoni tar-Regolament (UE) 2016/2031.

Qabel ma jixtru l-FRM, l-operaturi professjonisti se jagħmlu disponibbli għax-xerrejja potenzjali tal-FRM tagħhom l-informazzjoni meħtieġa kollha dwar l-adeqwarezza tiegħu għall-kundizzjonijiet klimatiċi u ekoloġiċi.

### (iv) Registri tal-FRM u pjaniġiet ta' kontinġenza

Kull Stat Membru jistabbilixxi, se jippubblika u jzomm aġġornat, f'format elettroniku, (i) registru nazzjonali tal-materjal bażiku għad-diversi speċijiet u ibridi artifiċjali approvati fit-territorju tiegħu, u (ii) lista nazzjonali, li għandha tiġi pprezentata bħala sommarju tar-registru nazzjonali. Il-lista nazzjonali għandha tiġi pprezentata f'forma komuni għal kull unità ta' approvazzjoni. Se jkun fiha informazzjoni dwar l-isem botaniku, il-kategorija tal-FRM, l-iskop,

il-materjal bażiku, ir-referenza tar-reġistru, il-post, l-altitudni jew il-medda tal-altitudni, iż-żona, l-orijini u fil-każ ta' FRM tal-kategorija "ttestjat", jekk ikunx ġenetikament modifikat jew jekk ikunx ġie prodott b'ċerti tekniki ġenomiċi godda<sup>16</sup>.

Għall-istess raġuni, il-Kummissjoni għandha tippubblika f'format elettroniku lista tal-Unjoni tal-materjal bażiku approvat għall-produzzjoni tal-FRM, fuq il-bażi tal-listi nazzjonali pprovvduti minn kull Stat Membru. Dik il-lista tal-Unjoni tissejjaħ is-Sistema ta' Informazzjoni dwar il-Materjal Riproduttiv tal-Foresti ("FOREMATIS") tal-Kummissjoni.

Kull Stat Membru jeħtieġu jfassal u jzomm aġġornat pjan ta' kontingenza sabiex jiżgura provvista suffiċjenti tal-FRM għar-riforestazzjoni ta' żoni affettwati minn avvenimenti tat-temp estrem, minn nirien, minn mard u minn tifqigħat ta' pesti, jew minn diżastri oħrajn

(v) Immaniġġjar tar-rekwiżiti u diġitalizzazzjoni

L-FRM se jinżamm separat b'referenza għall-unitajiet individwali ta' approvazzjoni u se jiġi prodott u kkummerċjalizzat f'lottijiet.

Iż-żrieragħ se jiġu kkummerċjalizzati biss jekk jikkonformaw ma' ċerti standards ta' kwalità. Se jiġu ttikkettati u kkummerċjalizzati biss f'pakketi ssiġillati.

Ir-Regolament propost se jilhaq l-għan tal-Istrateġija Diġitali tal-UE sabiex it-trasformazzjoni għat-teknoloġiji diġitali tkun għas-servizz tan-nies u tan-negożji. Għalhekk, għandu jkun fih għoti tas-setgħa għall-istabbiliment ta' regoli dwar (i) ir-reġistrazzjoni diġitali tal-azzjonijiet kollha meħudin sabiex jinħarġu ċ-ċertifikat ewlieni u t-tikketta uffiċjali, rispettivament, u (ii) l-istabbiliment ta' pjattaforma ċentralizzata li tiffaċilita l-proċessar ta' dawk ir-rekords, l-aċċess għalihom, u l-użu tagħhom. F'dan ir-rigward, għandu jiġi permess ukoll l-użu ta' tikketti elettronici.

(vi) Derogi u skopijiet ta' konservazzjoni

Matul il-perjodi li fihom ikun hemm diffikultajiet temporanji fil-kisba ta' provvisti ta' ċerti speċijiet tal-FRM, il-materjal bażiku li jissodisfa rekwiżiti anqas stretti se jiġi approvat temporanjament għall-produzzjoni tal-FRM li jappartjeni għall-ispeċi kkonċernata.

Jiġu organizzati esperimenti temporanji fil-livell tal-UE sabiex jinstabu alternattivi mtejbini fir-rigward tad-dispożizzjonijiet stabbiliti f'dan ir-Regolament.

Ir-rekwiżiti għall-materjal bażiku maħsub għall-iskopijiet ta' konservazzjoni u ta' użu sostenibbli tar-riżorsi ġenetiċi tal-foresti se jkunu differenti minn dawk għall-materjal bażiku maħsub għall-produzzjoni ta' FRM fil-kategoriji "sorsi identifikati", "magħżul", "kwalifikat" u "ttestjat". L-objettiv huwa li tinghata għajnuma sabiex tiżdied id-diversità fi hdan speċi waħda ta' sigar u sabiex jiġi indirizzat it-tnaqqis fil-bijodiversità.

<sup>16</sup> Ir-Regolament (UE) [Uffiċċju tal-Pubblikazzjonijiet, jekk jogħġbok daħhal ir-referenza] tal-Parlament Ewropew u tal-Kunsill dwar il-pjanti miksubin b'ċerti tekniki ġenomiċi godda u l-ikel u l-għalf tagħhom, u li jemenda d-Direttivi 68/193/KEE, 1999/105/KE, 2002/53/KE, 2002/55/KE, u r-Regolament (UE) 2017/625 (ĠU L ..., ...).

(vii) Importazzjonijiet

L-FRM jiġi importat minn pajjiżi terzi biss jekk jiġi stabbilit li jissodisfa r-rekwiżiti ekwivalenti għal dawk applikabbli għall-FRM prodott u kkummerċjalizzat fl-UE. Dan huwa meħtieġ sabiex jiġi żgurat li tali FRM importat joffri l-istess livell ta' kwalità bħall-FRM prodott fl-UE.

L-operaturi professjonisti jinformaw lill-awtorità kompetenti rispettiva qabel l-importazzjoni taż-żerriegħa, tal-istokk għat-thawwil u ta' partijiet oħrajn tal-pjanti, permezz tas-sistema ta' ġestjoni tal-informazzjoni għall-kontrolli uffiċjali (IMSOC) stabbilita skont ir-Regolament (UE) 2017/625. L-FRM importat ikun akkumpanjat minn ċertifikat ewlieni jew minn ċertifikat uffiċjali mahruġ mill-pajjiż terz ta' oriġini, u minn rekords li jkun fihom dettalji ta' dak il-materjal, ipprovduti mill-operatur professjonist f'dak il-pajjiż terz. Titwahhal tikketta uffiċjali ma' dak l-FRM.

Ir-regoli fir-Regolament (UE) 2016/2031 dwar il-pesti se japplikaw ukoll għall-produzzjoni u għall-kummerċjalizzazzjoni tal-FRM skont ir-Regolament propost. Ir-Regolament propost jinkludi emenda tar-Regolament (UE) 2016/2031, li tintroduċi l-possibbiltà li t-tikketta uffiċjali għall-FRM tiġi kkombinata mal-passaport tal-pjanti f'format wieħed.

Jintroduċi wkoll emenda għar-Regolament (UE) 2017/625 sabiex ir-regoli dwar l-FRM jiġu inkluzi fil-kamp ta' applikazzjoni tal-leġiżlazzjoni tal-UE dwar il-kontrolli uffiċjali. Ir-regoli u l-prinċipji bażiċi tal-kontrolli uffiċjali japplikaw ukoll għall-produzzjoni u għall-kummerċjalizzazzjoni tal-FRM, inkluzi dawk għas-setgħat tal-awtoritajiet, għad-delega tal-kompiti, u għaċ-ċertifikazzjoni. Il-Kummissjoni tingħata s-setgħa li tadotta regoli speċjali għall-kontrolli uffiċjali fuq il-kummerċjalizzazzjoni tal-FRM u fuq l-operaturi professjonisti, kif ikun meħtieġ. Fil-każ tal-importazzjonijiet, ir-regoli ġenerali se japplikaw fuq bażi ta' riskju.

Ir-Regolament propost se japplika 3 snin wara d-dhul fis-seħh tiegħu, sabiex joffri ż-żmien xieraq lill-awtoritajiet kompetenti u lill-operaturi professjonisti sabiex jadattaw għar-regoli l-ġodda. Se jagħti wkoll żmien lill-Kummissjoni sabiex tadotta l-atti delegati u ta' implimentazzjoni meħtieġa.

Proposta għal

**REGOLAMENT TAL-PARLAMENT EWROPEW U TAL-KUNSILL**

**dwar il-produzzjoni u l-kummerċjalizzazzjoni tal-materjal riproduttiv tal-foresti, li jemenda r-Regolamenti (UE) 2016/2031 u 2017/625 tal-Parlament Ewropew u tal-Kunsill u li jhassar id-Direttiva tal-Kunsill 1999/105/KE (ir-Regolament dwar il-materjal riproduttiv tal-foresti)**

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 43(2) tiegħu,

Wara li kkunsidraw il-proposta tal-Kummissjoni Ewropea<sup>1</sup>,

Wara li l-abbozz tal-att leġiżlattiv intbagħat lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew<sup>2</sup>,

[Wara li kkunsidraw l-opinjoni tal-Komitat tar-Regjuni.]

Filwaqt li jaġixxu f'konformità mal-proċedura leġiżlattiva ordinarja<sup>3</sup>,

Billi:

- (1) Id-Direttiva tal-Kunsill 1999/105/KE<sup>4</sup> tistabbilixxi r-regoli dwar il-produzzjoni u l-kummerċjalizzazzjoni ta' materjal riproduttiv tal-foresti ("FRM").
- (2) Il-foresti jkopru madwar 45 % tal-erja tal-art tal-Unjoni u jaqdu rwol multifunzjonali li jkopri funzjonijiet soċjali, ekonomiċi, ambjentali, ekoloġiċi u kulturali. Il-foresti għandhom funzjoni premordjali bħala bir ta' karbonju fil-politika dwar il-mitigazzjoni tat-tibdil fil-klima. FRM ta' kwalità għolja, adattat għall-klima u divers huwa essenzjali sabiex ikopri dawn il-htigijiet.
- (3) Fid-dawl ta' żviluppi tekniċi u xjentifiċi godda, l-aġġornament tar-Regoli u tar-Regolamenti tal-Iskema tal-Organizzazzjoni għall-Kooperazzjoni u l-Iżvilupp Ekonomiċi (OECD) għaċ-Ċertifikazzjoni tal-Materjal Riproduttiv tal-Foresti Użat fil-Kummerċ Internazzjonali<sup>5</sup> ("l-Iskema tal-OECD dwar iż-Żrieragħ u l-Pjanti tal-Foresti"), il-prijoritajiet ta' politika l-godda tal-Unjoni fir-rigward tas-sostenibbiltà, tal-adattament għat-tibdil fil-klima u tal-bijodiversità u b'mod partikolari l-Patt

<sup>1</sup> ĠU C 199, 14.7.1999, p. 1.

<sup>2</sup> ĠU C 329, 17.11.1999, p. 15.

<sup>3</sup> Il-pożizzjoni tal-Parlament Ewropew ta' ... u l-pożizzjoni tal-Kunsill fl-ewwel qari ta' ... Il-pożizzjoni tal-Parlament Ewropew ta' ... u d-deċiżjoni tal-Kunsill ta' ....

<sup>4</sup> Id-Direttiva tal-Kunsill 1999/105/KE tat-22 ta' Diċembru 1999 dwar il-marketing ta' materjali riproduttivi tal-foresti (ĠU L 11, 15.1.2000, p. 17).

<sup>5</sup> Id-Deciżjoni tal-Kunsill li Tistabbilixxi l-Iskema tal-OECD għaċ-Ċertifikazzjoni tal-Materjal Riproduttiv tal-Foresti Użat fil-Kummerċ Internazzjonali [[OECD/LEGAL/0355](https://www.oecd.org/legal/0355)].

Ekoloġiku Ewropew<sup>6</sup>, kif ukoll l-esperjenza miksuba matul l-implimentazzjoni tad-Direttiva 1999/105/KE, dik id-Direttiva jenħtieġ li tiġi ssostitwita b'att ġdid. Sabiex tiġi żgurata l-applikazzjoni uniformi tar-regoli l-ġodda madwar l-Unjoni, jenħtieġ li l-att jiehu l-forma ta' Regolament.

- (4) L-ghan tal-Iskema tal-OECD dwar iż-Żrieragh u l-Pjanti tal-Foresti huwa li thegġeg il-produzzjoni u l-użu taż- żrieragh, tal-partijiet tal-pjanti u tal-pjanti li jkunu nġabru, ġew ipproċessati u kkummerċjalizzati b'mod li jiżgura kwalità u disponibbiltà għoljin tal-FRM. Minhabba t-tul taċ-ċikli tal-foresti u l-kost tal-pjantaġġuni u tal-investment fil-foresti fit-tul, huwa essenzjali li l-forestiera jiksbu informazzjoni affidabbli bis-shiħ dwar l-orijini u dwar il-karatteristiċi ġenetiċi tal-FRM li jużaw fit-tħawwil. L-Iskema tal-OECD dwar iż-Żrieragh u l-Pjanti tal-Foresti tissodisfa dik il-htieġa permezz ta' ċertifikazzjoni u traċċabilità. Taqdi rwol ewlieni fl-għajjnuna lill-foresti tad-dinja sabiex jadattaw għall-kundizzjonijiet klimatiċi li qegħdin jinbidlu. Tinxtehet enfasi fuq il-preservazzjoni tad-diversità tal-ispeċijiet u fuq l-iżgurar ta' diversità ġenetika għolja fi hdan l-ispeċijiet u l-lottijiet taż-żrieragh u b'hekk jissahhaħ il-potenzjal adattiv tal-FRM għat-tħawwil mill-ġdid fil-ġejjieni ta' zona b'siġar ("riforestazzjoni") u għall-holqien ta' foresti ġodda ("tisġir"). Ir-riforestazzjoni tista' tkun meħtieġa meta partijiet minn foresta eżistenti jkunu ġew affettwati minn avvenimenti tat-temp estrem, minn nirien mhux ikkontrollati, minn tifqighat ta' mard u minn tifqighat ta' pesti, jew minn diżastri oħrajn.
- (5) Il-Patt Ekoloġiku Ewropew jistabbilixxi l-impenn tal-Kummissjoni li tindirizza l-isfidi relatati mat-tibdil fil-klima u mal-ambjent. Għandu l-ghan li jittrasforma l-ekonomija tal-Unjoni għal futur sostenibbli. Ir-regoli tal-Unjoni dwar il-produzzjoni u l-kummerċjalizzazzjoni tal-FRM jeħtieġ li jkunu konformi mar-Regolament (UE) 2021/1119 tal-Parlament Ewropew u tal-Kunsill li jistabbilixxi l-qafas għall-kisba tan-newtralità klimatika<sup>7</sup> u mat-tliet strateġiji ta' implimentazzjoni tal-Patt Ekoloġiku Ewropew: l-Istrateġija l-ġdida tal-UE dwar l-Adattament għat-Tibdil fil-Klima<sup>8</sup>, l-Istrateġija l-ġdida tal-UE għall-Foresti għall-2030<sup>9</sup> u l-Istrateġija tal-UE għall-Bijodiversità għall-2030<sup>10</sup>.
- (6) Ir-Regolament (UE) 2021/1119 jirrikjedi li l-istituzzjonijiet rilevanti tal-Unjoni u l-Istati Membri jiżguraw progress kontinwu fit-tishiħ tal-kapaċità adattiva, fit-tishiħ tar-reżiljenza u fit-tnaqqis tal-vulnerabbiltà għat-tibdil fil-klima. Għalhekk, wiehed mill-għanijiet tal-Istrateġija l-ġdida tal-UE dwar l-Adattament għat-Tibdil fil-Klima huwa li tithaffef il-kapaċità ta' adattament tal-Unjoni għat-tibdil fil-klima, billi jiġu emendati r-regoli dwar l-FRM, fost l-oħrajn. Jenħtieġ li l-legiżlazzjoni tal-Unjoni thegġeg il-

<sup>6</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni - Il-Patt Ekoloġiku Ewropew (COM/2019/640 final).

<sup>7</sup> Ir-Regolament (UE) 2021/1119 tal-Parlament Ewropew u tal-Kunsill tat-30 ta' Ġunju 2021 li jistabbilixxi l-qafas biex tinkiseb in-newtralità klimatika u li jemenda r-Regolamenti (KE) Nru 401/2009 u (UE) 2018/1999 ("il-Liġi Ewropea dwar il-Klima") (ĠU L 243, 9.7.2021, p. 1).

<sup>8</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni Insawru Ewropa reżiljenti għall-klima - l-Istrateġija l-ġdida tal-UE dwar l-Adattament għat-Tibdil fil-Klima (COM(2021) 82 final).

<sup>9</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, L-Istrateġija l-ġdida tal-UE għall-Foresti għall-2030 (COM(2021)572 final).

<sup>10</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, Strategija tal-UE għall-Bijodiversità għall-2030 Inreġġghu n-natura lura f'hajjita (COM(2020) 380 final).

produzzjoni u l-kummerċjalizzazzjoni tal-FRM madwar l-Unjoni kollha. Għal dan l-għan, il-possibbiltà għall-Istati Membri li jirrestringu l-approvazzjoni ta' ċertu materjal bażiku u li jipprojbixxu l-kummerċjalizzazzjoni ta' ċertu FRM lill-utenti finali, kif stabbilit fid-Direttiva 1999/105/KE, jenhtieg li titnehha.

- (7) L-Istrategija l-għdida tal-UE għall-Foresti għall-2030 għandha bħala l-oġġettivi ewlenin tagħha t-tisgħir effettiv, u l-preservazzjoni u r-restawr tal-foresti fl-Unjoni, sabiex tgħin fiż-żieda tal-assorbiment tas-CO<sub>2</sub>, tnaqqas l-inċidenza u l-firxa tan-nirien fil-foresti, u tippromwovi l-bijoekonomija, b'rispett shiħ tal-prinċipji ekoloġiċi favorevoli għall-bijodiversità. L-iżgurar tar-restawr tal-foresti u l-ġestjoni sostenibbli msaħħa tal-foresti huma essenzjali għall-adattament għat-tibdil fil-klima u għar-reziljenza tal-foresti. F'dan ir-rigward, l-Istrategija l-għdida tal-UE għall-Foresti tiddikjara li l-adattament tal-foresti għat-tibdil fil-klima u r-restawr tal-foresti wara d-danni klimatiċi se jkunu jehtiegu kwantitajiet kbar ta' FRM xieraq. Dan jimplika sforzi sabiex jiġu żgurati u jintuzaw b'mod sostenibbli r-riżorsi ġenetiċi tal-foresti li fuqhom tiddependi forestrija aktar rezistenti għall-klima. Huma mehtiega wkoll sforzi sabiex jiddiedu l-produzzjoni u d-disponibbiltà ta' tali FRM, sabiex tiġi pprovduta informazzjoni ahjar dwar l-adeqwatezza tiegħu għall-kundizzjonijiet klimatiċi u ekoloġiċi u sabiex jissaħħu l-produzzjoni kollaborattiva u t-trasferiment tiegħu bejn il-fruntieri nazzjonali fl-Unjoni. Għalhekk, jenhtieg li l-operaturi professjonisti jkunu mehtiega jipprovdu minn qabel informazzjoni lill-utenti dwar l-adeqwatezza tal-FRM għall-kundizzjonijiet klimatiċi u ekoloġiċi.
- (8) L-Istrategija tal-UE għall-Bijodiversità għall-2030 għandha l-għan li tqiegħed il-bijodiversità tal-Unjoni fit-triq lejn l-irkupru sal-2030. Fil-qafas ta' dik l-istrategija, il-legiżlazzjoni tal-Unjoni għandha tagħmel enfasi fuq il-preservazzjoni tad-diversità tal-ispeċijiet u tiżgura diversità ġenetika għolja fi hdan l-ispeċijiet u l-lottijiet taz-żrieragħ. Dan għandu l-għan li jiffaċilita l-provvista ta' FRM ta' kwalità għolja u ġenetikament divers li jkun adattat għall-kundizzjonijiet klimatiċi attwali u daww imbassrin għall-ġejjieni. Il-konservazzjoni u t-titjib tal-bijodiversità tal-foresti, inkluża d-diversità ġenetika tas-siġar, huma essenzjali għall-ġestjoni sostenibbli tal-foresti u għas-sostenn tal-adattament tal-foresti għat-tibdil fil-klima. L-ispeċijiet tas-siġar u l-ibridi artifiċjali skont dan ir-Regolament jenhtieg li jkunu ġenetikament adattati għall-kundizzjonijiet lokali u jkunu ta' kwalità għolja.
- (9) Hemm dimensjoni transfruntiera fit-tul minhabba l-fatt li l-migrazzjoni diġà osservata lejn it-Tramuntana taz-żoni ta' veġetazzjoni hija mistennija taċċellera b'mod sinifikanti fid-deċennji li ġejjin. Għalhekk, ir-reqwiżit f'dan ir-Regolament għall-għoti ta' informazzjoni dwar iż-żoni fejn tista' tithawwel iż-żerriegħa jew l-FRM jiġi adattat għall-kundizzjonijiet lokali jkun għodda utli hafna għall-forestiera. Għalhekk, jenhtieg li l-awtoritajiet kompetenti jiddeżinjaw żoni li jispeċifikaw li f'dawn iż-żoni ż-żerriegħa tkun adattata għall-kundizzjonijiet lokali u tista' tinżera' ("żoni ta' trasferiment taz-żerriegħa"). Bl-istess mod, jenhtieg li jiddeżinjaw żoni li jispeċifikaw li f'dawn iż-żoni l-FRM huwa adattat għall-kundizzjonijiet lokali ("żoni ta' varar").
- (10) Id-Direttiva 1999/105/KE tiddefinixxi l-FRM fir-rigward tal-importanza tiegħu għall-iskopijiet tal-forestrija fl-Unjoni kollha jew f'parti minnha, iżda tibqa' vaga dwar daww l-iskopijiet tal-forestrija. Għal raġunijiet ta' ċarezza, il-kamp ta' applikazzjoni ta' dan ir-Regolament jelenka l-iskopijiet li għalihom huwa importanti li jintuza FRM ta' kwalità għolja.
- (11) L-FRM jista' jiġi prodott għall-użu fit-tisgħir/fir-riforestazzjoni u f'tipi ohrajn ta' thawwil tas-siġar u għal diversi skopijiet differenti bħall-produzzjoni tal-injam u tal-

bijomaterjali, il-konservazzjoni tal-bijodiversità, ir-restawr tal-ekosistemi tal-foresti, l-adattament għat-tibdil fil-klima, il-mitigazzjoni tat-tibdil fil-klima, u l-konservazzjoni u l-użu sostenibbli tar-rizorsi ġenetiċi tal-foresti.

- (12) Ir-riċerka wriet li l-valutazzjoni u l-approvazzjoni tal-materjal bażiku fir-rigward tal-iskop speċifiku li għalih se jintuża l-FRM huma ta' importanza kbira. Barra minn hekk, it-tħawwil ta' FRM ta' kwalità għolja fil-post it-tajjeb għandu impatt pożittiv fuq l-iskop li għalih jintuża dak l-FRM. Fil-post it-tajjeb tfixx li l-FRM ikun ġenetikament u fenotipikament adattat għas-sit fejn jitkabbar, inklużi l-projezzjonijiet klimatiċi rilevanti għalih.
- (13) Sabiex tiġi żgurata provvista suffiċjenti ta' FRM b'reazzjoni għaž-żieda fid-domanda għall-FRM, jeħtieġ li jitneħħa kwalunkwe ostaklu attwali jew potenzjali għall-kummerċ, li jista' jxekkel il-moviment liberu tal-FRM fl-Unjoni. Dan l-għan jista' jintlaħaq biss jekk ir-regoli rispettivi tal-Unjoni dwar l-FRM jimponu l-oġhla standards possibbli.
- (14) Ir-regoli tal-Unjoni dwar il-produzzjoni u l-kummerċjalizzazzjoni tal-FRM jenħtieġ li jqisu l-htigijiet prattiċi u jenħtieġ li japplikaw biss għal ċerti speċijiet u ibridi artifiċjali li huma elenkati fl-Anness I ta' dan ir-Regolament. Dawk l-ispeċijiet u l-ibridi artifiċjali huma importanti għall-produzzjoni tal-FRM għat-tisgħir, għar-riforestazzjoni u għal tipi oħrajn ta' tħawwil ta' siġar għall-iskopijiet tal-produzzjoni tal-injam u tal-bijomaterjali, tal-konservazzjoni tal-bijodiversità, tar-restawr tal-ekosistemi tal-foresti, tal-adattament għat-tibdil fil-klima, tal-mitigazzjoni tat-tibdil fil-klima, u tal-konservazzjoni u tal-użu sostenibbli tar-rizorsi ġenetiċi tal-foresti.
- (15) L-għan ta' dan ir-Regolament huwa li jiżgura l-produzzjoni u l-kummerċjalizzazzjoni ta' FRM ta' kwalità għolja. Sabiex jgħinu fil-holqien ta' foresti reziljenti u fir-restawr tal-ekosistemi tal-foresti, jenħtieġ li l-utenti jiġu informati qabel ix-xiri tal-FRM dwar l-adeqwatezza ta' dak l-FRM għall-kundizzjonijiet klimatiċi u ekoloġiċi taż-żona fejn se jintuża.
- (16) Sabiex jiġi żgurat li l-FRM iċċertifikat jiġi adattat għall-kundizzjonijiet klimatiċi u ekoloġiċi taż-żona fejn jithawwel, jenħtieġ li l-awtoritajiet kompetenti jivvalutaw il-karatteristiċi tas-sostenibbiltà tal-materjal bażiku matul il-proċedura għall-approvazzjoni ta' dak il-materjal bażiku. Jenħtieġ li l-karatteristiċi ta' sostenibbiltà jikkonċernaw l-adattament ta' dak il-materjal bażiku għall-kundizzjonijiet klimatiċi u ekoloġiċi u l-helsien tas-siġar mill-pesti u mis-sintomi tagħhom.
- (17) Jenħtieġ li l-FRM jinħasad biss minn materjal bażiku li jkun ġie vvalutat u approvat mill-awtoritajiet kompetenti sabiex tiġi żgurata l-oġhla kwalità possibbli ta' dak l-FRM. Jenħtieġ li l-materjal bażiku approvat jiġi rreġistrat f'reġistru nazzjonali b'referenza unika tar-reġistru u b'referenza għal unità ta' approvazzjoni.
- (18) Sabiex ikun hemm adattament għall-iżviluppi xjentifiċi u tekniċi tal-istandards internazzjonali, jenħtieġ li l-użu ta' tekniki bijomolekulari jiġi inkluż bhala metodu komplementari fil-proċedura għall-approvazzjoni tal-materjal bażiku. Jenħtieġ li dawk it-tekniki bijomolekulari jkunu awtorizzati għall-valutazzjoni tal-orijini tal-materjal bażiku jew għall-eżaminazzjoni tal-materjal bażiku għall-preżenza ta' karatteristiċi ta' rezistenza għall-mard permezz ta' markaturi molekulari.
- (19) Jenħtieġ li l-awtoritajiet kompetenti tal-Istati Membri rispettivi joħorgu ċertifikat ewlieni għall-FRM kollu li jkun derivat (jiġifieri maħsud) minn materjal bażiku approvat. Tali ċertifikat ewlieni jiżgura l-identifikazzjoni tal-FRM, ikun fih informazzjoni dwar l-orijini tiegħu u jipprovdi l-aktar dettalji xierqa għall-utenti

tiegħu u għall-awtoritajiet kompetenti responsabbli mill-kontroll uffiċjali tiegħu. Jenhtieg li jkun permess li ċ-ċertifikat ewlieni jinħareġ f'forma elettronika.

- (20) L-FRM biss li nhasad minn materjal bażiku approvat jenhtieg li jithalla sussegwentement jiġi ċċertifikat u jiġi introdott fis-suq. Jenhtieg li l-FRM jiġi ċċertifikat bhala “sorsi identifikati”, “magħżul”, “kwalifikat” u “ttestjat” mill-awtoritajiet kompetenti u jiġi kkummerċjalizzat b'referenza għal dawk il-kategoriji. Dawk it-tipi ta' kategoriji juru liema mill-karatteristiċi tal-materjal bażiku ġew ivvalutati u jindikaw il-kwalità tal-FRM. Għal FRM ta' kwalità inferjuri (kategoriji “sorsi identifikati” u “magħżul”), il-materjal bażiku jiġi vverifikat għall-karatteristiċi bażiċi. Għall-FRM ta' kwalità oġhla (“kwalifikat” u “ttestjat”), is-sigār ġenituri jintgħazlu għall-karatteristiċi pendenti u għall-iskemi ta' inkroċjar imfasslin. Fil-każ ta' FRM tal-kategorija “kwalifikat”, is-superjorità tal-FRM stmata fuq il-baži tal-karatteristiċi tas-sigār ġenituri. Fil-każ tal-kategorija “ttestjat”, is-superjorità ta' dak l-FRM trid tintwera meta mqabbel mal-materjal bażiku li minnu jkun inhasad dak l-FRM jew ma' popolazzjoni ta' referenza. Il-kategoriji “sorsi identifikati”, “magħżul”, “kwalifikat” u “ttestjat” tal-FRM jenhtieg li jkunu soġġetti għal rekwiżiti uniformi ta' produzzjoni u ta' kummerċjalizzazzjoni, sabiex jiġu żgurati t-trasparenza, termini ugwali ta' kompetizzjoni u l-integrità tas-suq intern.
- (21) Jenhtieg li r-regoli ta' ċċertifikazzjoni jiġu ċċarati fil-każ ta' FRM li jkun ġie prodott permezz ta' proċessi tal-produzzjoni innovattivi u b'mod partikolari tekniki ta' produzzjoni tal-FRM għall-produzzjoni ta' tip speċifiku ta' FRM, jiġifieri kloni. Billi l-post tal-produzzjoni ta' dawk il-kloni jista' jkun differenti mil-lok fejn tinsab is-sigra originali (jiġifieri l-materjal bażiku) li minnha jkun ġie dderivat il-klonu/i, jenhtieg li r-regoli jiġu emendati sabiex jiggarantixxu t-traċċabilità.
- (22) Ir-rekwiżiti għall-materjal bażiku maħsub għall-iskop tal-konservazzjoni u tal-użu sostenibbli tar-rizorsi ġenetiċi tal-foresti huma differenti minn dawk għall-materjal bażiku maħsub għall-produzzjoni ta' FRM għal skopijiet kummerċjali, minħabba l-kriterji differenti tal-għazla applikati għal dawn iż-żewġ tipi ta' materjal bażiku. Għall-iskop tal-konservazzjoni u tal-użu sostenibbli tar-rizorsi ġenetiċi tal-foresti, jenhtieg li jinżammu s-sigār kollha minn popolament ta' sigār fil-foresta. Dan huwa mehtieg sabiex jgħin sabiex tiżdied id-diversità ġenetika fi ħdan speċi waħda ta' sigār. Min-naħa l-oħra, jenhtieg li jintgħazlu biss sigār b'karatteristiċi superjuri fil-każ tal-materjal bażiku maħsub għall-produzzjoni tal-FRM għal skopijiet kummerċjali. Għalhekk, jenhtieg li l-Istati Membri jithallew jidderogaw mir-regoli applikabbli fir-rigward tal-approvazzjoni tal-materjal bażiku u jinnotifikaw dan il-materjal bażiku maħsub għall-iskop tal-konservazzjoni tar-rizorsi ġenetiċi tal-foresti lill-awtorità kompetenti.
- (23) Il-kategorija sorsi identifikati hija l-istandard minimu mehtieg għall-kummerċjalizzazzjoni tal-FRM, minħabba li tkun seħhet ftit jew l-ebda għazla fenotipika tal-materjal bażiku maħsub għall-produzzjoni tal-FRM tal-kategorija ta' sors identifikat. Sabiex tiġi żgurata t-traċċabilità, jenhtieg li l-operatur professjonisti jirreġistra l-lok fejn jinsab il-materjal bażiku (jiġifieri l-provenjenza) li minnu jingabar l-FRM. L-origini ta' dak il-materjal bażiku jenhtieg li tiġi ddikjarata jekk tkun magħrufa. Dan huwa konformi mal-Iskema tal-OECD dwar iż-Żrieragħ u l-Pjanti tal-Foresti u l-esperjenza miksuba bid-Direttiva 1999/105/KE.
- (24) Skont l-Iskema tal-OECD dwar iż-Żrieragħ u l-Pjanti tal-Foresti u wara l-applikazzjoni tad-Direttiva 1999/105/KE, jenhtieg li l-awtorità kompetenti tivvaluta l-materjal bażiku maħsub għall-produzzjoni tal-FRM tal-kategorija magħżula fuq il-baži

tal-osservazzjoni tal-karatteristiċi ta' dak il-materjal bażiku, filwaqt li jitqies l-iskop speċifiku li għalih ikun se jintuża l-FRM maħsud minn dak il-materjal bażiku. Jenħtieġ li tiġi żgurata l-kwalità ġenerali ta' dik il-kategorija. Peress li l-popolazzjoni jenħtieġ li turi grad għoli ta' uniformità, jenħtieġ li jitneħħew is-siġar li għandhom karatteristiċi inferjuri (eż. daqs iżgħar) meta mqabblin mad-daqs medju tas-siġar fil-popolazzjoni ġenerali.

- (25) Sabiex jiġi prodott l-FRM tal-kategorija kwalifikat, jenħtieġ li l-operatur professjonisti jagħzel il-komponenti tal-materjal bażiku li jkunu se jintużaw fid-disinn tal-inkroċjar fil-livell individwali minhabba l-karatteristiċi pendenti tagħhom fir-rigward, pereżempju, tal-adattament għall-kundizzjonijiet klimatiċi u ekoloġiċi lokali. Jenħtieġ li l-awtorità kompetenti tapprova l-kompożizzjoni u d-disinn propost tal-inkroċjar ta' dawk il-komponenti, it-tqassim fiżiku, il-kundizzjonijiet ta' iżolament u l-lok fejn jinsab dak il-materjal bażiku. Dan huwa importanti sabiex jiġu allinjati mal-istandards internazzjonali applikabbli skont l-Iskema tal-OECD dwar iż-Żrieragħ u l-Pjanti tal-Foresti” u sabiex titqies l-esperjenza miksuba bid-Direttiva 1999/105/KE.
- (26) Il-materjal bażiku li huwa maħsub għall-produzzjoni tal-FRM tal-kategorija ttestjat jenħtieġ li jkun soġġett għar-rekwiżiti l-aktar stretti possibbli. Id-determinazzjoni tas-superjorità tal-FRM jenħtieġ li ssir billi jitqabbel ma' standard wiehed jew idealment diversi approvati jew magħżulin minn qabel. L-operatur professjonist jagħzel dawk l-istandards fuq il-baži tal-iskop li għalih jintuża l-FRM tal-kategorija ttestjat. F'dan ir-rigward, jekk l-iskop ta' dak l-FRM ikun l-adattament għat-tibdil fil-klima, allura l-FRM jitqabbel ma' standards li jkollhom prestazzjoni tajba fir-rigward tal-adattament għall-kundizzjonijiet klimatiċi u ekoloġiċi lokali (eż. il-ħelsien Prattiku mill-pesti u mis-sintomi tagħhom). Wara l-għażla tal-komponenti tal-materjal bażiku, jenħtieġ li l-operatur professjonist juri s-superjorità tal-FRM permezz ta' ttestjar komparattiv jew stima tas-superjorità tiegħu billi jevalwa l-komponenti ġenetiċi ta' dak il-materjal bażiku. Jenħtieġ li l-awtorità kompetenti tkun involuta f'kull pass ta' dan il-proċess. Jenħtieġ li tapprova d-disinn sperimentali u t-testijiet għall-approvazzjoni tal-materjal bażiku, tivverifika r-rekords ipprovduti mill-operatur professjonist u tapprova jew ir-risultati tat-testijiet li jikkonċernaw is-superjorità tal-FRM jew inkella l-evalwazzjoni ġenetika kif xieraq. Dan huwa meħtieġ għall-allinjament mal-istandards internazzjonali applikabbli skont l-Iskema tal-OECD dwar iż-Żrieragħ u l-Pjanti tal-Foresti u standards internazzjonali applikabbli oħrajn, u sabiex titqies l-esperjenza miksuba mid-Direttiva 1999/105/KE.
- (27) Il-valutazzjoni tal-materjal bażiku maħsub għall-produzzjoni tal-FRM tal-kategorija ttestjat tiegħu medja ta' 10 snin. Sabiex jiġi żgurat aċċess aktar mgħaġġel għas-suq tal-FRM tal-kategorija ttestjat, filwaqt li l-valutazzjoni tal-materjal bażiku tkun għadha għaddejja, jenħtieġ li l-Istati Membri jkollhom il-possibbiltà li japprovaw temporanjament it-tali materjal bażiku, għal perjodu massimu ta' 10 snin, fit-territorju kollu tagħhom jew f'parti minnu. Jenħtieġ li dik l-approvazzjoni tingħata biss jekk ir-risultati provviżorji tal-evalwazzjoni ġenetika jew tat-testijiet komparattivi jindikaw li dak il-materjal bażiku jkun se jissodisfa r-rekwiżiti ta' dan ir-Regolament meta jitlestew it-testijiet. Jenħtieġ li din il-valutazzjoni bikrija tiġi rieżaminata f'intervall massimu ta' 10 snin.
- (28) Il-konformità tal-FRM mar-rekwiżiti għall-kategoriji “sorsi identifikati”, “magħżul”, “kwalifikat” u “ttestjat” jenħtieġ li tiġi kkonfermata permezz ta' spezzjonijiet imwettqin mill-awtoritajiet kompetenti kif xieraq għal kull kategorija (“ċertifikazzjoni ufficjali”) u jenħtieġ li tiġi attestata b'ticketta ufficjali.

- (29) L-FRM ġenetikament modifikat jista' jiġi introdott fis-suq biss jekk ikun sikur għas-saħħa tal-bniedem u għall-ambjent u jkun ġie awtorizzat għall-kultivazzjoni skont id-Direttiva 2001/18/KE tal-Parlament Ewropew u tal-Kunsill<sup>11</sup> jew ir-Regolament (KE) 1829/2003<sup>12</sup> u jekk dak l-FRM jappartjeni għall-kategorija ttestjat. L-FRM miksub b'ċerti tekniki ġenomiċi ġodda jista' jiġi introdott fis-suq biss jekk jikkonforma mar-rekwiziti tar-Regolament (UE) [Uffiċċju tal-Pubblikazzjonijiet, jekk jogħġbok dahhal ir-referenza għar-Regolament (UE) tal-Parlament Ewropew u tal-Kunsill dwar il-pjanti miksubin b'ċerti tekniki ġenomiċi ġodda u l-ikel u l-ghalf tagħhom<sup>13</sup> u jekk dak l-FRM jappartjeni għall-kategorija ttestjat.
- (30) Jenhtieg li t-tikketta uffiċjali jkun fiha informazzjoni dwar il-materjal bażiku li jkun fih jew li jkun jikkonsisti minn organizzmu ġenetikament modifikat jew li jkun ġie prodott b'ċerti tekniki ġenomiċi ġodda.
- (31) Jenhtieg li l-operaturi professjonisti jiġu awtorizzati mill-awtorità kompetenti sabiex jistampaw it-tikketta uffiċjali taht supervizzjoni uffiċjali għal ċerti speċijiet u kategoriji ta' FRM. Dan jagħti aktar flessibilità lill-operaturi professjonisti fir-rigward tal-kummerċjalizzazzjoni sussegwenti ta' dak l-FRM. Madankollu, l-operaturi professjonisti jistgħu jibdeu jistampaw it-tikketta biss ladarba l-awtorità kompetenti tkun iċċertifikat l-FRM ikkonċernat. Dik l-awtorizzazzjoni hija meħtieġa minhabba l-karattru uffiċjali tat-tikketta uffiċjali u sabiex jiġu ggarantiti l-ogħla standards ta' kwalità possibbli għall-utenti tal-FRM. Jenhtieg li jiġu stabbiliti regoli għall-irtirar jew għall-modifika ta' dik l-awtorizzazzjoni.
- (32) Jenhtieg li l-Istati Membri jkollhom il-permess li jimponu rekwiżiti addizzjonali jew aktar stretti għall-approvazzjoni tal-materjal bażiku prodott fit-territorju tagħhom stess, soġġetti għall-awtorizzazzjoni mogħtija mill-Kummissjoni. Dan ikun jippermetti l-implimentazzjoni ta' approċċi nazzjonali jew reġjonali dwar il-produzzjoni u l-kummerċjalizzazzjoni tal-FRM u mmirati lejn it-titjib tal-kwalità tal-FRM ikkonċernat, il-ħarsien tal-ambjent, jew il-kontribut għall-ħarsien tal-bijodiversità u għar-restawr tal-ekosistemi tal-foresti.
- (33) Sabiex jiġu żgurati trasparenza u kontrolli aktar effettivi fuq il-produzzjoni u fuq il-kummerċjalizzazzjoni tal-FRM, jenhtieg li l-operaturi professjonisti jiġu rreġistrati fir-reġistri stabbiliti mill-Istati Membri skont ir-Regolament (UE) 2016/2031 tal-Parlament Ewropew u tal-Kunsill<sup>14</sup>. Tali reġistrazzjoni tnaqqas il-piż amministrattiv għal dawk l-operaturi professjonisti. Hija meħtieġa għall-effikaċja tar-reġistru uffiċjali tal-professjonisti u sabiex tiġi evitata reġistrazzjoni doppja. L-operaturi professjonali fil-kamp ta' applikazzjoni ta' dan ir-Regolament huma fil-biċċa l-kbira koperti mill-kamp ta' applikazzjoni tar-reġistru uffiċjali tal-operaturi professjonisti skont ir-Regolament (UE) 2016/2031.

<sup>11</sup> Id-Direttiva 2001/18/KE tal-Parlament Ewropew u tal-Kunsill tat-12 ta' Marzu 2001 dwar ir-rilaxx intenzjonat fl-ambjent ta' organizzmi modifikati ġenetikament u li tħassar id-Direttiva tal-Kunsill 90/220/KEE (ĠU L 106, 17.4.2001, p. 1).

<sup>12</sup> Ir-Regolament (KE) Nru 1829/2003 tal-Parlament Ewropew u tal-Kunsill tat-22 ta' Settembru 2003 dwar ikel u għalf modifikat ġenetikament (ĠU L 268, 18.10.2003, p. 1).

<sup>13</sup> Ir-Regolament (UE) .../... tal-Parlament Ewropew u tal-Kunsill .... (ĠU ..., p.).

<sup>14</sup> Ir-Regolament (UE) 2016/2031 tal-Parlament Ewropew u tal-Kunsill tas-26 ta' Ottubru 2016 dwar il-miżuri protettivi kontra pesti tal-pjanti, li jemenda r-Regolamenti (UE) Nru 228/2013, (UE) Nru 652/2014 u (UE) Nru 1143/2014 tal-Parlament Ewropew u tal-Kunsill u li jħassar id-Direttivi tal-Kunsill 69/464/KEE, 74/647/KEE, 93/85/KEE, 98/57/KE, 2000/29/KE, 2006/91/KE u 2007/33/KE (ĠU L 317, 23.11.2016, p. 4).

- (34) Qabel ma jixtru l-FRM, jenhtieg li l-operaturi professjonisti jagħmlu disponibbli għax-xerrejja potenzjali tal-FRM tagħhom l-informazzjoni meħtieġa kollha dwar l-adegwatezza tiegħu għall-kundizzjonijiet klimatiċi u ekoloġiċi rispettivi, sabiex ikunu jistgħu jagħzlu l-FRM l-aktar adattat għar-regjun tagħhom.
- (35) Fil-każ tal-materjal bażiku maħsub għall-produzzjoni tal-FRM tal-kategoriji “sorsi identifikati” u “magħżul”, jenhtieg li l-Istati Membri, għall-ispeċijiet rilevanti, jiddemarkaw ir-regjuni ta’ provenjenza, sabiex tiġi identifikata żona jew gruppi ta’ żoni b’kundizzjonijiet ekoloġiċi uniformi biżżejjed u li jkun fihom materjal bażiku b’karatteristiċi fenotipiċi jew ġenetiċi simili. Dan huwa meħtieġ minhabba li l-FRM prodott minn dak il-materjal bażiku għandu jiġi kkummerċjalizzat b’referenza għal dawk ir-regjuni ta’ provenjenza.
- (36) Sabiex tiġi żgurata ħarsa ġenerali u trasparenza effettivi dwar l-FRM li jiġi prodott u kkummerċjalizzat madwar l-Unjoni, jenhtieg li kull Stat Membru jstabilixxi, jippubblika u jzomm aġġornat, f’format elettroniku, reġistru nazzjonali tal-materjal bażiku tad-diversi speċijiet u ibridi artifiċjali approvati fit-territorju tiegħu, u lista nazzjonali li jenhtieg li tiġi pprezentata bħala sommarju tar-reġistru nazzjonali.
- (37) Għall-istess raġuni, jenhtieg li l-Kummissjoni tippubblika f’format elettroniku lista tal-Unjoni tal-materjal bażiku approvat għall-produzzjoni ta’ FRM, fuq il-bażi tal-listi nazzjonali pprovduti minn kull Stat Membru. Jenhtieg li dik il-lista tal-Unjoni jkun fiha informazzjoni dwar il-materjal bażiku li jkun fih jew li jkun jikkonsisti minn organiżmu ġenetikament modifikat jew li jkun ġie prodott b’ċerti tekniki ġenomiċi godda.
- (38) Jenhtieg li kull Stat Membru jfassal u jzomm aġġornat pjan ta’ kontingenza sabiex jiżgura provvista suffiċjenti ta’ FRM għar-riforestazzjoni ta’ żoni affettwati minn avvenimenti tat-temp estrem, minn niri mhux ikkontrollati, minn mard u minn tifqigħat ta’ pesti, minn diżastri jew minn kwalunke avveniment ieħor. Jenhtieg li jiġu stabbiliti regoli dwar il-kontenut ta’ dak il-pjan, sabiex tiġi żgurata azzjoni proattiva u effettiva kontra tali riskji, jekk dawn jitfaċċaw. Jenhtieg li l-Istati Membri jithallew jadattaw il-kontenut ta’ dak il-pjan għall-kundizzjonijiet klimatiċi u ekoloġiċi speċifiċi fit-territorji tagħhom. Dan ir-rekwiżit jirrifletti wkoll l-azzjonijiet ta’ thejjija ġenerali li l-Istati Membri jenhtieg li jieħdu fuq bażi volontarja skont il-Mekkanizmu tal-Unjoni għall-Protezzjoni Ċivili<sup>15</sup>.
- (39) Jenhtieg li, waqt l-istadji kollha tal-produzzjoni, l-FRM jinżamm separat permezz ta’ referenza għall-unitajiet individwali ta’ approvazzjoni. Jenhtieg li dawk l-unitajiet ta’ approvazzjoni jiġu prodotti u kkummerċjalizzati f’lottijiet, li jridu jkunu omoġenji biżżejjed u identifikati bħala distinti minn lottijiet oħrajn ta’ FRM. Jenhtieg li ssir distinzjoni bejn il-lottijiet taż-żrieragħ u l-lottijiet tal-pjanti, sabiex jiġi identifikat it-tip ta’ FRM u tiġi żgurata t-traċċabilità tal-materjal bażiku approvat li minnu jkun inħasad l-FRM. Dan jiggwarantixxi ż-żamma tal-identità u tal-kwalità ta’ dak l-FRM.
- (40) Jenhtieg li ż-żrieragħ jiġu kkummerċjalizzati biss jekk jikkonformaw ma’ ċerti standards ta’ kwalità. Jenhtieg li dawn jiġu ttikkettati u kkummerċjalizzati biss f’pakketti ssiġillati, sabiex tiġi permessa l-identifikazzjoni, il-kwalità u t-traċċabilità xierqa tagħhom, u sabiex tiġi evitata l-frodi.

<sup>15</sup> Id-Deċiżjoni Nru 1313/2013/UE tal-Parlament Ewropew u tal-Kunsill tas-17 ta’ Dicembru 2013 dwar Mekkanizmu tal-Unjoni għall-Protezzjoni Ċivili (ĠU L 347, 20.12.2013, p. 924).

- (41) Sabiex jintlaħaq l-għan tal-Istrateġija Diġitali tal-UE<sup>16</sup> li t-trasformazzjoni għat-teknoloġiji diġitali tkun għas-servizz tan-nies u tan-negozji, is-setgħa ta' adozzjoni ta' atti f'konformità mal-Artikolu 290 tat-Trattat dwar il-Funzjonament tal-Unjoni Ewropea ("TFUE") jenħtieġ li tiġi ddelegata lill-Kummissjoni fir-rigward tar-regoli dwar ir-registrazzjoni diġitali tal-azzjonijiet kollha meħudin, għall-iskop tal-ħruġ ta' ċertifikat ewlieni u ta' tikketta uffiċjali u għall-istabbiliment ta' pjattaforma centralizzata li tiffaċilita l-proċessar ta' dawk ir-rekords, l-aċċess għalihom, u l-użu tagħhom.
- (42) Matul il-perjodi li fihom ikun hemm diffikultajiet temporanji fil-ħsad ta' provvisti suffiċjenti ta' FRM minn ċerti speċijiet, jenħtieġ li l-materjal bażiku li jissodisfa rekwiżiti anqas stretti, soġġett għal ċerti kundizzjonijiet, jiġi approvat temporanjament. Jenħtieġ li dawk ir-rekwiżiti anqas stretti jikkonċernaw l-approvazzjoni tal-materjal bażiku maħsub għall-produzzjoni ta' kategoriji differenti ta' FRM. Dan huwa meħtieġ sabiex jiġi żgurat approċċ flessibbli f'ċirkostanzi avversi u sabiex jiġi evitat tfixkil fis-suq intern tal-FRM.
- (43) Jenħtieġ li l-FRM jiġi importat minn pajjiżi terzi biss jekk jiġi stabbilit li jissodisfa r-rekwiżiti ekwivalenti għal dawk applikabbli għall-FRM prodott u kkommerċjalizzat fl-Unjoni. Dan huwa meħtieġ sabiex jiġi żgurat li tali FRM importat jagħti l-istess livell ta' kwalità bħall-FRM prodott fl-Unjoni.
- (44) Meta l-FRM jiġi importat fl-Unjoni minn pajjiżi terzi, jenħtieġ li l-operatur professjonist ikkonċernat jinforma lill-awtorità kompetenti rispettiva qabel l-importazzjoni tal-FRM, permezz tas-sistema ta' ġestjoni tal-informazzjoni għall-kontrolli uffiċjali (IMSOC) stabbilita skont ir-Regolament (UE) 2017/625 tal-Parlament Ewropew u tal-Kunsill<sup>17</sup>. Barra minn hekk, jenħtieġ li l-FRM importat ikun akkumpanjat minn ċertifikat ewlieni jew minn ċertifikat uffiċjali maħruġ mill-pajjiżi terzi ta' oriġini, u rekords li jkun fihom dettalji ta' dak l-FRM, ipprovduti mill-operatur professjonist f'dak il-pajjiżi terzi. Jenħtieġ li titwaħħal tikketta uffiċjali ma' dak l-FRM, peress li dan huwa meħtieġ sabiex jiġi żgurati għazliet informati għall-utenti ta' dak l-FRM u sabiex l-awtoritajiet kompetenti jkunu megħjunin fit-twettiq tal-kontrolli uffiċjali rispettivi.
- (45) Sabiex jiġi mmonitorjat l-impatt ta' dan ir-Regolament u sabiex il-Kummissjoni tkun tista' tivvaluta l-miżuri introdotti, jenħtieġ li kull 5 snin l-Istati Membri jirrapportaw dwar il-kwantitajiet annwali ta' FRM iċċertifikat, il-pjanijiet ta' kontinġenza nazzjonali adottati, l-informazzjoni disponibbli għall-utenti dwar fejn l-aħjar li

<sup>16</sup> Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni, Il-Kumpass Diġitali tal-2030: l-approċċ Ewropew għad-Deċennju Diġitali (COM(2021)118 final).

<sup>17</sup> Ir-Regolament (UE) 2017/625 tal-Parlament Ewropew u tal-Kunsill tal-15 ta' Marzu 2017 dwar il-kontrolli uffiċjali u attivitajiet uffiċjali oħra mwettqa biex jiżguraw l-applikazzjoni tal-liġi tal-ikel u tal-ġhalf, ta' regoli dwar is-saħħa u t-trattament xieraq tal-annimali, dwar is-saħħa tal-pjanti u dwar prodotti għall-protezzjoni tal-pjanti, li jemenda r-Regolamenti (KE) Nru 999/2001, (KE) Nru 396/2005, (KE) Nru 1069/2009, (KE) Nru 1107/2009, (UE) Nru 1151/2012, (UE) Nru 652/2014, (UE) 2016/429 u (UE) 2016/2031 tal-Parlament Ewropew u tal-Kunsill, ir-Regolamenti tal-Kunsill (KE) Nru 1/2005 u (KE) Nru 1099/2009 u d-Direttivi tal-Kunsill 98/58/KE, 1999/74/KE, 2007/43/KE, 2008/119/KE u 2008/120/KE, u li jħassar ir-Regolamenti (KE) Nru 854/2004 u (KE) Nru 882/2004 tal-Parlament Ewropew u tal-Kunsill, id-Direttivi tal-Kunsill 89/608/KEE, 89/662/KEE, 90/425/KEE, 91/496/KEE, 96/23/KE, 96/93/KE u 97/78/KE u d-Deciżjoni tal-Kunsill 92/438/KEE (Regolament dwar il-Kontrolli Uffiċjali) (ĠU L 95, 7.4.2017, p. 1).

jithawwel l-FRM permezz ta' siti web u/jew gwidi għall-persuni li jhawlu, il-kwantitajiet ta' FRM importat u l-penali imposti.

- (46) Sabiex jadattaw għall-moviment taż-żoni ta' veġetazzjoni u tal-meded tal-ispeċijiet ta' sigar bhala riżultat tat-tibdil fil-klima, u kwalunkwe żvilupp ieħor ta' għarfien tekniku jew xjentifiku, inkluż dwar it-tibdil fil-klima, jenħtieġ li s-setgħa li jiġu adottati atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tal-emendar tal-lista tal-ispeċijiet ta' sigar, u tal-ibridi artifiċjali tagħhom, li għalihom japplika dan ir-Regolament.
- (47) Għall-adattament għall-iżvilupp tal-għarfien xjentifiku u tekniku u tal-Iskema tal-OECD dwar iż-Żrieragħ u l-Pjanti tal-Foresti u ta' standards internazzjonali applikabbli oħrajn, u sabiex jittiehed kont tar-Regolament (UE) 2018/848 tal-Parlament Ewropew u tal-Kunsill<sup>18</sup>, jenħtieġ li s-setgħa ta' adozzjoni ta' atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tal-emendar (i) tar-rekwiziti li jikkonċernaw il-materjal bażiku maħsub għall-produzzjoni tal-FRM li għandu jiġi ċċertifikat bhala "sorsi identifikati", "magħżul", "kwalifikat", u "ttestjat" u (ii) il-kategoriji li permezz tagħhom jista' jiġi kummerċjalizzat l-FRM mit-tipi differenti ta' materjal bażiku.
- (48) Sabiex ikun permess approċċ aktar flessibbli għall-Istati Membri, jenħtieġ li s-setgħa ta' adozzjoni ta' atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tal-istabbiliment tal-kundizzjonijiet għall-awtorizzazzjoni temporanja tal-kummerċjalizzazzjoni tal-FRM li ma tissodisfax ir-rekwiziti kollha tal-kategorija xierqa.
- (49) Sabiex tadatta għall-iżviluppi tekniċi u xjentifiċi, jenħtieġ li l-Kummissjoni tingħata s-setgħa li tadotta atti f'konformità mal-Artikolu 290 tat-TFUE fir-rigward tal-istabbiliment tar-rekwiziti li għandhom jiġu ssodisfati mil-lottijiet tal-frott u taż-żrieragħ tal-ispeċijiet koperti minn dan ir-Regolament, li għandhom jiġu ssodisfati minn partijiet ta' pjanti tal-ispeċi u ta' ibridi artifiċjali koperti minn dan ir-Regolament, għal standards ta' kwalità esterni għall-*Populus* spp. propogata minn biċċiet jew brokkijiet tat-tahwil, li għandhom jiġu ssodisfati billi jithawwel l-istokk tal-ispeċijiet u tal-ibridi artifiċjali kopert minn dan ir-Regolament, u li għandhom jiġu ssodisfati billi jithawwel l-istokk li għandu jiġi kummerċjalizzat lill-utenti finali f'reġjuni li għandhom klima Mediterranja.
- (50) Għall-adattament skont l-Istrateġija Diġitali tal-UE u l-iżviluppi tekniċi fid-diġitalizzazzjoni tas-servizzi, jenħtieġ li s-setgħa ta' adozzjoni ta' atti f'konformità mal-Artikolu 290 tat-TFUE tiġi ddelegata lill-Kummissjoni fir-rigward tal-istabbiliment ta' regoli dwar ir-reġistrazzjoni diġitali tal-azzjonijiet kollha meħudin mill-operatur professjonist u mill-awtoritajiet kompetenti, sabiex jinħareġ iċ-ċertifikat ewlieni, u dwar l-istabbiliment ta' pjattaforma ċentralizzata li tikkollega lill-Istati Membri kollha u lill-Kummissjoni.
- (51) Huwa partikolarment importanti li l-Kummissjoni twettaq konsultazzjonijiet xierqa matul il-ħidma ta' thejjija tagħha għal dawk l-atti delegati, inkluż fil-livell tal-esperti, u li dawk il-konsultazzjonijiet jitwettqu f'konformità mal-prinċipji stipulati fil-Ftehim Interistituzzjonali tat-13 ta' April 2016 dwar it-Tfassil Aħjar tal-Liġijiet<sup>19</sup>. B'mod

<sup>18</sup> Ir-Regolament (UE) 2018/848 tal-Parlament Ewropew u tal-Kunsill tat-30 ta' Mejju 2018 dwar il-produzzjoni organika u t-tikkettar ta' prodotti organiċi u li jhassar ir-Regolament tal-Kunsill (KE) Nru 834/2007 (GU L 150, 14.6.2018, p. 1).

<sup>19</sup> GU L 123, 12.5.2016, p. 1.

partikolari, biex tiġi żgurata parteċipazzjoni ugwali fit-tnejn ta' atti delegati, il-Parlament Ewropew u l-Kunsill jirċievu d-dokumenti kollha fl-istess hin li jirċevuhom l-esperti tal-Istati Membri, u l-esperti tagħhom ikollhom aċċess sistematiku għall-laqgħat tal-gruppi tal-esperti tal-Kummissjoni li jittrattaw it-tnejn ta' atti delegati.

- (52) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, jenhtieg li l-Kummissjoni tingħata setgħat ta' implimentazzjoni fir-rigward tal-istabbiliment ta' kundizzjonijiet speċifiċi fir-rigward tar-rekwiżiti u tal-kontenut tan-notifika tal-materjal bażiku.
- (53) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u sabiex jiġu ffaċilitati r-rikonoxximent u l-użu taċ-ċertifikati ewlenin, jenhtieg li l-Kummissjoni tingħata setgħat ta' implimentazzjoni fir-rigward tal-adozzjoni tal-kontenut u tal-mudell għaċ-ċertifikat ewleni tal-identità għall-FRM derivat minn sorsi taż-żrieragħ u minn popolamenti, għall-FRM derivat minn ġardini taż-żrieragħ jew mill-ġenituri ta' familja/i, u għall-FRM derivat minn kloni u minn taħlitiet klonali.
- (54) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u jiġi żgurat qafas armonizzat għat-tikkettar u għall-għoti ta' informazzjoni dwar l-FRM, jenhtieg li l-Kummissjoni tingħata setgħat ta' implimentazzjoni fir-rigward tal-istabbiliment tal-kontenut tat-tikketta uffċjali, l-informazzjoni addizzjonali fil-każ ta' żrieragħ u ta' kwantitajiet żgħar ta' żrieragħ, il-kulur tat-tikketta għal kategoriji speċifiċi jew għal tipi oħrajn ta' FRM, u informazzjoni addizzjonali fil-każ ta' generi jew ta' speċijiet speċifiċi.
- (55) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u sabiex jiġu adattati għall-iżviluppi li jikkonċernaw id-diġitalizzazzjoni tas-settur tal-FRM, jenhtieg li l-Kummissjoni tingħata setgħat ta' implimentazzjoni fir-rigward tal-istabbiliment tal-arranġamenti tekniċi għall-ħruġ ta' ċertifikati ewlenin elettronici.
- (56) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, u sabiex jiġu indirizzati l-problemi urġenti ta' provvista tal-FRM, jenhtieg li l-Kummissjoni tingħata setgħat ta' implimentazzjoni fir-rigward tal-approvazzjoni temporanja għall-kummerċjalizzazzjoni tal-FRM ta' speċi waħda jew aktar li tissodisfa rekwiżiti anqas stretti minn dawk stabbiliti f'dan ir-Regolament dwar l-approvazzjoni tal-materjal bażiku.
- (57) Sabiex jiġu żgurati kundizzjonijiet uniformi għall-implimentazzjoni ta' dan ir-Regolament, jenhtieg li l-Kummissjoni tingħata setgħat ta' implimentazzjoni fir-rigward tad-deċiżjoni dwar l-organizzazzjoni ta' esperimenti temporanji sabiex tfittex alternattivi mtejbin għar-rekwiżiti ta' dan ir-Regolament fir-rigward tal-valutazzjoni u tal-approvazzjoni tal-materjal bażiku u tal-produzzjoni u tal-kummerċjalizzazzjoni tal-FRM.
- (58) Sabiex tittejjeb il-konsistenza tar-regoli tal-FRM mal-leġiżlazzjoni tal-Unjoni dwar is-saħħa tal-pjanti, jenhtieg li l-Artikoli 36, 37, 40, 41, 49, 53 u 54 tar-Regolament (UE) 2016/2031 japplikaw għall-produzzjoni u għall-kummerċjalizzazzjoni tal-FRM skont dan ir-Regolament. Sabiex tiġi żgurata l-konsistenza mar-regoli tar-Regolament (UE) 2016/2031 dwar il-passaporti tal-pjanti, jenhtieg li t-tikketta uffċjali għall-FRM tithalla tiġi kkombinata mal-passaport tal-pjanti.
- (59) Jenhtieg li r-Regolament (UE) 2017/625 jiġi emendat sabiex jinkludi r-regoli dwar il-kontrolli uffċjali fir-rigward tal-FRM fil-kamp ta' applikazzjoni tiegħu. Dan sabiex

jigü żgurati kontrolli ufficjali u infurzar aktar konsistenti tar-regoli madwar l-Istati Membri dwar l-FRM, u konsistenza ma' atti oħrajn tal-Unjoni dwar il-kontrolli ufficjali tal-pjanti, b'mod partikolari r-Regolament (UE) 2016/2031 u r-Regolament (UE) .../... tal-Parlament Ewropew u tal-Kunsill.

- (60) Għalhekk, jenhtieg li r-Regolamenti (UE) 2016/2031 u 2017/625 jigü emendati kif xieraq.
- (61) Għal raġunijiet ta' ċarezza legali u ta' trasparenza, jenhtieg li d-Deciżjoni 1999/105/KE tithassar.
- (62) Minhabba li l-objettiv ta' dan ir-Regolament, jigifieri li jigü żgurat approċċ armonizzat fir-rigward tal-produzzjoni u tal-kummerċjalizzazzjoni tal-FRM, ma jistax jinkiseb b'mod sufficjenti mill-Istati Membri iżda, pjuttost, minhabba l-effetti, il-kumplessità u l-karattru internazzjonali tiegħu, jista' jinkiseb aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju tal-proporzjonalità, kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jintlaħaq dak l-objettiv. Minn din il-perspettiva, u kif ikun meħtieġ, huwa jintroduċi derogi jew rekwiziti speċifiċi għal ċerti tipi ta' FRM u ta' operatori professjonisti.
- (63) Fid-dawl taż-żmien u tar-riżorsi meħtieġa għall-awtoritajiet kompetenti u għall-operaturi professjonisti kkonċernati sabiex jadattaw għar-rekwiziti l-godda stabbiliti f'dan ir-Regolament, jenhtieg li dan ir-Regolament japplika minn ... [*3 snin mid-data tad-dhul fis-seħħ ta' dan ir-Regolament*],

ADOTTAW DAN IR-REGOLAMENT:

## KAPITOLU I

### DISPOŻIZZJONIJIET ĠENERALI

#### *Artikolu 1*

#### **Suġġett**

Dan ir-Regolament jistabbilixxi r-regoli dwar il-produzzjoni u l-kummerċjalizzazzjoni tal-materjal riproduttiv tal-foresti ("FRM") u b'mod partikolari r-rekwiziti għall-approvazzjoni tal-materjal bażiku maħsub għall-produzzjoni tal-FRM, l-origini u t-traċċabilità ta' dak il-materjal bażiku, il-kategoriji tal-FRM, ir-rekwiziti għall-identità u għall-kwalità tal-FRM, iċ-ċertifikazzjoni, it-tikkettar, l-imbagg, l-importazzjonijiet, l-operaturi professjonisti, ir-registrazzjoni tal-materjal bażiku u l-pjanijiet nazzjonali ta' kontinġenza.

#### *Artikolu 2*

#### **Kamp ta' applikazzjoni**

1. Dan ir-Regolament japplika għall-FRM tal-ispeċijiet tas-sigar u għall-ibridi artifizjali tagħhom, elenkati fl-Anness I.
2. L-objettivi ta' dan ir-Regolament huma dawn li ġejjin:
  - (a) li jiżgura l-produzzjoni u l-kummerċjalizzazzjoni ta' FRM ta' kwalità għolja fl-Unjoni u l-funzjonament tas-suq intern tal-FRM;

- (b) li jgħin sabiex jinholqu foresti reżiljenti, tiġi kkonservata l-bijodiversità u jiġu rrestawrati l-ekosistemi tal-foresti;
  - (c) li jappoġġa l-produzzjoni tal-injam u tal-bijomaterjali, l-adattament għat-tibdil fil-klima, il-mitigazzjoni tat-tibdil fil-klima u l-konservazzjoni u l-użu sostenibbli tar-riżorsi ġenetiċi tal-foresti.
3. Il-Kummissjoni għandha tingħata s-setgħa li tadotta atti delegati, f'konformità mal-Artikolu 26, li jemendaw il-lista stabbilita fl-Anness I kif speċifikat fil-paragrafu 3, filwaqt li jitqiesu:

- (a) il-moviment taż-żoni ta' veġetazzjoni u tal-meded tal-ispeċijiet ta' siġar bhala riżultat tat-tibdil fil-klima;
- (b) kwalunkwe żvilupp ta' għarfien tekniku jew xjentifiku.

Dawk l-atti delegati għandhom iżidu speċijiet u ibridi artifiċjali mal-lista fl-Anness I, jekk tali speċijiet u ibridi artifiċjali jissodisfaw tal-anqas wieħed mill-elementi li ġejjin:

- (a) jirrapprezentaw żona sinifikanti u valur ekonomiku tal-produzzjoni tal-FRM fl-Unjoni;
- (b) jiġu kkummerċjalizzati f'tal-anqas żewġ Stati Membri;
- (c) il-kontribut tagħhom jitqies importanti għall-adattament għat-tibdil fil-klima, u
- (d) il-kontribut tagħhom jitqies importanti għall-konservazzjoni tal-bijodiversità.

L-atti delegati msemminjati fl-ewwel subparagrafu għandhom ineħhu l-ispeċijiet u l-ibridi artifiċjali mil-lista fl-Anness I jekk dawn ma jibqgħux jissodisfaw xi wieħed mill-elementi stabbiliti fl-ewwel subparagrafu.

4. Dan ir-Regolament ma japplikax għal dawn li ġejjin:

- (a) materjal riproduttiv tal-pjanti msemmi fl-Artikolu 2 tar-Regolament (UE) .../... [Uffiċċju tal-Pubblikazzjonijiet, jekk jogħġbok dahhal ir-referenza għar-Regolament dwar il-produzzjoni u l-kummerċjalizzazzjoni tal-materjal riproduttiv tal-pjanti];
- (b) materjal tal-propagazzjoni tal-pjanti ornamentali kif definit fl-Artikolu 2 tad-Direttiva 98/56/KE;
- (c) FRM prodott għall-esportazzjoni lejn pajjiżi terzi;
- (d) FRM użat għall-ittestjar uffiċjali, għal skopijiet xjentifiċi jew għal xogħol ta' għażla.

### Artikolu 3

#### Definizzjonijiet

Għall-iskopijiet ta' dan ir-Regolament, japplikaw id-definizzjonijiet li ġejjin:

- (1) "materjal riproduttiv tal-foresti" ("FRM") tfisser il-koni, l-infrutexenzi, il-frott u ż-żrieragħ maħsubin għall-produzzjoni ta' stokk għat-thawwil, li jappartjenu għall-ispeċijiet tas-siġar u għall-ibridi artifiċjali tagħhom elenkati fl-Anness I ta' dan ir-Regolament u użati għat-tisġir, għar-riforestazzjoni u għal thawwil iehor tas-siġar għal kwalunkwe wieħed mill-iskopijiet li ġejjin:
  - (a) il-produzzjoni tal-injam u tal-bijomaterjali;

- (b) il-konservazzjoni tal-bijodiversità;
  - (c) ir-restawr tal-ekosistemi tal-foresti;
  - (d) l-adattament għat-tibdil fil-klima;
  - (e) il-mitigazzjoni tat-tibdil fil-klima;
  - (f) il-konservazzjoni u l-użu sostenibbli tar-riżorsi ġenetiċi tal-foresti.
- (2) “tisgħir” tfisser l-istabbiliment ta’ foresta permezz tat-thawwil u/jew taż-żriġħ deliberat fuq art li, sa dak iż-żmien, kienet taħt użu differenti tal-art li timplika trasformazzjoni tal-użu tal-art mhux forestali għal wiehed forestali<sup>20</sup>;
  - (3) “riforestazzjoni” hija l-istabbiliment mill-ġdid ta’ foresta permezz tat-thawwil u/jew iż-żriġħ deliberat fuq art ikklassifikata bħala foresta<sup>21</sup>;
  - (4) “unita taż-żrieragħ” tfisser il-koni, l-infruttexxeni, il-frott u ż-żrieragħ intiżi għall-produzzjoni ta’ stokk għat-thawwil;
  - (5) “stokk għat-thawwil” tfisser kwalunkwe pjanta jew parti minn pjanta użata fil-propagazzjoni tal-pjanti u tinkludi pjanti mtellgħin minn unitajiet taż-żrieragħ, minn partijiet ta’ pjanti, jew minn pjanti minn rigenerazzjoni naturali;
  - (6) “partijiet ta’ pjanti” tfisser biċċiet ta’ zkuk, biċċiet ta’ weraq, biċċiet ta’ għeruq, espjanti jew embrijuni mill-mikropropagazzjoni, għajnijiet, tarqidiet, għeruq, brokkijiet tat-taħwil, gruppi u kwalunkwe parti oħra ta’ pjanta użati għall-produzzjoni ta’ stokk għat-thawwil;
  - (7) “produzzjoni” tfisser l-istadji kollha fil-ġenerazzjoni taż-żerriegħa u tal-pjanti, il-konverżjoni mill-unità taż-żrieragħ għaž-żerriegħa, u t-tkabbir tal-pjanti minn stokk għat-thawwil, bil-ħsieb li l-FRM rispettiv jiġi kkummerċjalizzat;
  - (8) “sors taż-żrieragħ” tfisser is-siġar f’żona minn fejn tingabar iż-żerriegħa;
  - (9) “popolament” tfisser popolazzjoni delineata ta’ siġar li jippossjedu uniformità suffiċjenti fil-kompożizzjoni;
  - (10) “għardina taż-żrieragħ” tfisser il-pjantaġġun ta’ siġar magħżulin, li fihom kull siġra tkun identifikata minn klonu, minn familja jew minn provenjenza, li tkun iżolata jew ġestita sabiex jiġi evitat jew jitnaqqas id-dakkir minn sorsi esterni, u ġestita għall-produzzjoni ta’ għelejjet ta’ żrieragħ frekwenti, abbondanti u li jinħasdu faċilment;
  - (11) “ġenituri ta’ familja/i” tfisser siġar użati bħala ġenituri sabiex jinkiseb in-nisel permezz tad-dakkir kontrollat jew fil-miftuh ta’ ġenitur identifikat wiehed użat bħala l-femminili (“is-siġra omm”), bit-trab tad-dakra ta’ “siġra missier” waħda, mill-istess ġenituri) jew għadd ta’ “siġar missier” identifikati jew mhux identifikati (nofs aħwa);
  - (12) “klonu” tfisser grupp ta’ individwi (rameti) oriġinarjament derivati minn individwu wiehed (orteti) permezz tal-propagazzjoni veġetattiva, pereżempju b’biċċiet tal-pjanti, b’mikropropagazzjoni, bi brokkijiet, b’tarqidiet jew b’diviżjonijiet;
  - (13) “taħlita ta’ kloni” tfisser taħlita ta’ kloni identifikati fi proporzjonijiet definiti;

<sup>20</sup> FAO (2020) Global Forest Resources Assessment Terms and definitions. <https://www.fao.org/3/I8661EN/i8661en.pdf>.

<sup>21</sup> FAO (2020) Global Forest Resources Assessment, Terms and definitions. <https://www.fao.org/3/I8661EN/i8661en.pdf>.

- (14) “materjal bażiku” tfisser kwalunkwe waħda mis-segventi: sors taż-żrieragħ, popolament, ġardina taż-żrieragħ, ġenituri ta’ familja/familji, klonu jew taħlitiet klonali;
- (15) “unità ta’ approvazzjoni” tfisser iż-żona kollha tal-materjal bażiku għall-produzzjoni tal-FRM li tkun giet awtorizzata mill-awtoritajiet kompetenti;
- (16) “unità tan-notifika” tfisser iż-żona kollha tal-materjal bażiku għall-produzzjoni tal-FRM maħsub għall-iskop tal-konservazzjoni u tal-użu sostenibbli tar-riżorsi ġenetiċi tal-foresti li tkun giet innotifikata lill-awtoritajiet kompetenti;
- (17) “lott taż-żrieragħ” tfisser sett taż-żrieragħ miġburin minn materjal bażiku approvat u pproċessati b’mod uniformi;
- (18) “lott tal-pjanti” tfisser brokk tal-istokk tat-taħwil li jkun tkabbar minn lott taż-żrieragħ wieħed jew minn stokk għat-thawwil propagat b’mod veġetattiv li jkun tkabbar f’żona delinjabbli u li jkun gie pproċessat b’mod uniformi;
- (19) “numru tal-lott” tfisser in-numru ta’ identifikazzjoni tal-lott taż-żrieragħ jew tal-lott tal-pjanti, kif xieraq;
- (20) “provenjenza” tfisser il-post fejn kwalunkwe popolament ta’ siġar ikun qiegħed jikber;
- (21) “sottospeċi” tfisser grupp fi speċi li jkun sar kemxejn fenotipikament u ġenetikament differenti mill-bqija tal-grupp;
- (22) “reġjun tal-provenjenza” tfisser, fir-rigward ta’ speċi jew ta’ sottospeċi, iż-żona jew il-grupp ta’ żoni soġġetti għall-kundizzjonijiet ekoloġiċi suffiċjentement uniformi, li fihom jinstabu popolamenti jew sorsi taż-żrieragħ li juru karatteristiċi fenotipiċi jew ġenetiċi simili, filwaqt li jittiehed kont tal-limiti tal-altitudni, meta jkun xieraq;
- (23) “popolament awtoktonu” tfisser popolament ta’ speċijiet ta’ siġar nattivi li jkun gie kontinwament riġenerat jew permezz ta’ riġenerazzjoni naturali jew b’mod artifiċjali b’FRM miġbur fl-istess popolament jew popolamenti ta’ speċijiet ta’ siġar nattivi fil-viċin;
- (24) “popolament indiġenu” tfisser popolament awtoktonu jew popolament imkabbar b’mod artifiċjali minn żerriegħa, meta l-orijini ta’ dan il-popolament u l-popolament innifsu jkunu jinsabu fl-istess reġjun ta’ provenjenza;
- (25) “orijini” tfisser kif ġej:
- għal sors taż-żrieragħ awtoktoni jew għal popolament awtoktonu, il-post li fih ikunu qegħdin jikbru s-siġar;
  - għal sors taż-żrieragħ mhux awtoktoni jew għal popolament mhux awtoktonu, il-post minn fejn iż-żerriegħa jew il-pjanti ġew introdotti oriġinarjament;
  - għal ġardina taż-żrieragħ, il-postijiet fejn kienu jinsabu il-komponenti tagħha oriġinarjament, bħall-provenjenzi tagħhom jew informazzjoni ġeografika rilevanti ohra;
  - għall-ġenituri ta’ familji, il-postijiet fejn kienu jinsabu il-komponenti tagħhom oriġinarjament, bħall-provenjenzi tagħhom jew informazzjoni ġeografika rilevanti ohra;
  - għal klonu, l-orijini hija l-post, fejn l-ortet hija jew kienet lokalizzata jew intgħazlet inizjalment;

- (f) għal taħlita klonali, l-origini huma l-postijiet, fejn l-orteti huma jew kienu lokalizzati jew intgħażlu inizjalment;
- (26) “lok fejn jinsab il-materjal bażiku” tfisser iż-żona ġeografika jew il-pożizzjoni(jiet) ġeografika/ċi tal-materjal bażiku kif xieraq għal kull kategorija ta’ FRM;
- (27) “post tal-produzzjoni ta’ kloni jew ta’ taħlitiet klonali jew ta’ ġenituri ta’ familji” tfisser il-post jew il-pożizzjoni ġeografika eżatta, fejn gie prodott l-FRM;
- (28) “materjal primarju” tfisser pjanta, grupp ta’ pjanti, FRM, stokk ta’ DNA jew informazzjoni ġenetika tal-klonu, jew tal-kloni fil-każ ta’ taħlita klonali, li sservi bhala materjal ta’ referenza għall-kontroll tal-identità tal-klonu/i;
- (29) “brokk tat-taħwil” tfisser biċċa zokk mingħajr għeruq;
- (30) “kummerċjalizzazzjoni” tfisser l-azzjonijiet li ġejjin imwettqin minn operatur professjonisti: il-bejgħ, iż-żamma jew l-offerta għall-iskop ta’ bejgħ jew ta’ kwalunkwe mod ieħor ta’ trasferiment, ta’ distribuzzjoni jew ta’ importazzjoni fl-Unjoni, kemm jekk mingħajr hlas kif ukoll jekk bi hlas, ta’ FRM;
- (31) “operatur professjonisti” tfisser kwalunkwe persuna fiżika jew ġuridika involuta professjonalment f’wahda jew aktar mill-attivitajiet li ġejjin:
- (a) il-produzzjoni, inkluż it-tkabbir, il-multiplikazzjoni u ż-żamma tal-FRM;
- (b) il-kummerċjalizzazzjoni tal-FRM;
- (c) il-ħżin, il-ġbir, id-dispaċċ u l-proċessar tal-FRM;
- (32) “awtorità kompetenti” tfisser awtorità ċentrali jew reġjonali ta’ Stat Membru, jew, meta applikabbli, l-awtorità korrispondenti ta’ pajjiż terz, responsabbli għall-organizzazzjoni ta’ kontrolli uffiċjali, għar-registrazzjoni tal-materjal bażiku, għaċ-ċertifikazzjoni tal-FRM u għal attivitajiet uffiċjali oħrajn li jikkonċernaw il-produzzjoni u l-kummerċjalizzazzjoni tal-FRM, jew kwalunkwe awtorità oħra li lilha tkun ingħatat dik ir-responsabbiltà, f’konformità mad-dritt tal-Unjoni;
- (33) “sorsi identifikati” tfisser kategorija ta’ FRM derivat minn materjal bażiku li jista’ jkun sors taż-żrieragħ jew popolament li jinsab f’reġjun wieħed ta’ provenjenza u li jissodisfa r-rekwiziti stabbiliti fl-Anness II;
- (34) “magħżul” tfisser kategorija ta’ FRM derivat minn materjal bażiku li jikkonsisti minn popolament li jinsab f’reġjun wieħed ta’ provenjenza, li jkun intgħażel b’mod fenotipiku fil-livell tal-popolazzjoni u li jissodisfa r-rekwiziti stabbiliti fl-Anness III;
- (35) “kwalifikat” tfisser kategorija ta’ FRM derivat minn materjal bażiku li jikkonsisti minn ġardini taż-żrieragħ, ġenituri ta’ familja/i, kloni jew taħlitiet klonali, li l-komponenti tagħhom ikunu ntgħażlu fenotipikament fil-livell individwali, u li jissodisfa r-rekwiziti stabbiliti fl-Anness IV;
- (36) “ttestjat” tfisser kategorija ta’ FRM derivat minn materjal bażiku li jikkonsisti minn popolamenti, minn ġardini taż-żrieragħ, minn ġenituri ta’ familja/i, minn kloni jew minn taħlitiet klonali u li jissodisfa r-rekwiziti stabbiliti fl-Anness V;
- (37) “ċertifikazzjoni uffiċjali” tfisser ċertifikazzjoni ta’ FRM ta’ sorsi identifikati, magħżul, kwalifikat u ttestjat, jekk l-ispezzjonijiet rilevanti kollha u, meta xieraq, il-kampjunar u l-ittestjar tal-FRM ikunu twettqu mill-awtorità kompetenti u jekk ikun gie konkluz li l-FRM jissodisfa r-rekwiziti rispettivi ta’ dan ir-Regolament;
- (38) “kategorija” tfisser FRM li jikkwalifika bhala materjal ta’ sorsi identifikati, magħżul, kwalifikat jew ittestjat;

- (39) “organizmu ġenetikament modifikat” tfisser organismu ġenetikament modifikat kif definit fl-Artikolu 2(2) tad-Direttiva 2001/18/KE, esklużi l-organismi miksubin permezz tat-tekniki ta’ modifika ġenetika elenkati fl-Anness IB tad-Direttiva 2001/18/KE;
- (40) “pjanta tal-NGT” tfisser pjanti miksubin b’ċerti tekniki ġenomiċi godda kif iddefiniti fil-punt 2 tal-Artikolu 3 tar-Regolament (UE) [*Uffiċċju tal-Pubblikazzjonijiet, jekk jogħġbok dahhal ir-referenza għar-Regolament dwar il-pjanti miksubin b’ċerti tekniki ġenomiċi godda u l-ikel u l-għalf tagħhom*] tal-Parlament Ewropew u tal-Kunsill<sup>22</sup>;
- (41) “żoni ta’ trasferiment taż-żrieragħ” tfisser żona u/jew żoni tal-altitudni dezinjati mill-awtoritajiet kompetenti għall-moviment ta’ FRM li jappartjeni għall-kategoriji sorsi identifikati u magħżul, filwaqt li jitqiesu, kif xieraq, l-orijini u l-provenjenza tal-FRM, il-provi ta’ provenjenza, il-kundizzjonijiet ambjentali u t-tbassir dwar it-tibdil fil-klima fil-ġejjieni;
- (42) “żona ta’ varar għall-ġardini taż-żrieragħ” tfisser iż-żona dezinjata mill-awtoritajiet kompetenti, li fiha l-FRM li jappartjeni għall-kategoriji kwalifikat u ttestjat jiġi adattat għall-kundizzjonijiet klimatiċi u ekoloġiċi ta’ dik iż-żona, filwaqt li jitqies, kif xieraq, il-lok fejn jinsabu l-ġardini taż-żrieragħ u l-komponenti tiegħu, ir-riżultati tan-nisel u l-provi tal-provenjenza, il-kundizzjonijiet ambjentali u t-tbassir dwar it-tibdil fil-klima fil-ġejjieni;
- (43) “żona ta’ varar għall-kloni u għat-tahlitiet klonali” tfisser iż-żona dezinjata mill-awtoritajiet kompetenti, li fiha l-FRM li jappartjeni għall-kategoriji kwalifikat u ttestjat jiġi adattat għall-kundizzjonijiet klimatiċi u ekoloġiċi ta’ dik iż-żona, filwaqt li jitqiesu, kif xieraq, l-orijini jew il-provenjenza tal-klonu/i, ir-riżultati tan-nisel u l-provi tal-provenjenza, il-kundizzjonijiet ambjentali u t-tbassir dwar it-tibdil fil-klima fil-ġejjieni;
- (44) “FOREMATIS” tfisser is-Sistema ta’ Informazzjoni dwar il-Materjal Riproduttiv tal-Foresti tal-Kummissjoni;
- (45) “riġenerazzjoni naturali” tfisser it-tiġdid ta’ foresta b’siġar li jiżviluppaw minn żrieragħ li waqgħu u gġerminaw *in situ*
- (46) “pesti ta’ kwalità” tfisser pesti li jissodisfaw dan kollu li ġej:
- (a) ma humiex pesti ta’ kwarantina tal-Unjoni, pesti ta’ kwarantina f’żona protetta, jew pesti regolati mhux ta’ kwarantina (“RNQPs”) skont it-tifsira tar-Regolament (UE) 2016/2031, u lanqas pesti soġġetti għall-miżuri adottati skont l-Artikolu 30(1) ta’ dak ir-Regolament;
  - (b) isehħu matul il-produzzjoni jew il-ħżin tal-FRM; u
  - (c) il-preżenza tagħhom ikollha impatt negattiv inaċċettabbli fuq il-kwalità tal-FRM, u impatt ekonomiku inaċċettabbli fir-rigward tal-użu ta’ dak l-FRM fl-Unjoni;

<sup>22</sup> Ir-Regolament (UE) .../... tal-Parlament Ewropew u tal-Kunsill dwar il-pjanti miksubin b’ċerti tekniki ġenomiċi godda u l-ikel u l-għalf tagħhom, u li jemenda d-Direttivi 68/193/KEE, 1999/105/KE, 2002/53/KE, 2002/55/KE, u r-Regolament (UE) 2017/625 (ĠU ...).

- (47) “prattikament hieles mill-pesti” tfisser kompletament hieles mill-pesti, jew sitwazzjoni li fejn il-preżenza ta’ pesti ta’ kwalità fl-FRM rispettiv tkun tant baxxa li dawk il-pesti ma jaffettwawx b’mod negattiv il-kwalità ta’ dak l-FRM.

## KAPITOLU II

### MATERJAL BAŻIKU U FRM DERIVAT MINNU

#### *Artikolu 4*

#### **Approvazzjoni tal-materjal bażiku għall-produzzjoni tal-FRM**

1. Il-materjal bażiku approvat mill-awtoritajiet kompetenti biss jista’ jintuża għall-produzzjoni tal-FRM.
2. Il-materjal bażiku maħsub għall-produzzjoni tal-FRM li għandu jiġi ċċertifikat bhala “sorsi identifikati” għandu jiġi approvat, jekk jissodisfa r-rekwiziti stabbiliti fl-Anness II.

Il-materjal bażiku maħsub għall-produzzjoni tal-FRM li għandu jiġi ċċertifikat bhala “magħżul” għandu jiġi approvat, jekk jissodisfa r-rekwiziti stabbiliti fl-Anness III.

Il-materjal bażiku maħsub għall-produzzjoni tal-FRM li għandu jiġi ċċertifikat bhala “kwalifikat” għandu jiġi approvat, jekk jissodisfa r-rekwiziti stabbiliti fl-Anness IV.

Il-materjal bażiku maħsub għall-produzzjoni tal-FRM li għandu jiġi ċċertifikat bhala “ttestjat” għandu jiġi approvat, jekk jissodisfa r-rekwiziti stabbiliti fl-Anness V.

Il-valutazzjoni tar-rekwiziti stabbiliti fl-Annessi II sa V għall-approvazzjoni tal-materjal bażiku tista’ tinkludi, minbarra l-ispezzjoni viżwali, verifiki tad-dokumenti, testijiet u analizijiet jew metodi komplementari oħrajn, kif ukoll l-użu ta’ tekniki bijomolekulari, jekk dawn jitqiesu aktar xierqa għall-iskop ta’ dik l-approvazzjoni.

Il-materjal bażiku għall-kategoriji kollha għandu jiġi vvalutat għall-karatteristiċi ta’ sostenibbiltà tiegħu kif stabbiliti fl-Annessi II sa V, sabiex jitqiesu l-kundizzjonijiet klimatiċi u ekoloġiċi.

L-approvazzjoni tal-materjal bażiku għandha titwettaq b’referenza għall-unità tal-approvazzjoni.

Il-Kummissjoni hija mogħtija s-setgħa li tadotta atti delegati, f’konformità mal-Artikolu 26, li jemendaw l-Annessi II, III, IV u V, fir-rigward tar-rekwiziti għall-approvazzjoni tal-materjal bażiku maħsub għall-produzzjoni ta’:

- (a) FRM tal-kategorija “sorsi identifikati”, u b’mod partikolari r-rekwiziti li jikkonċernaw it-tipi tal-materjal bażiku, id-daqs effettiv tal-popolazzjoni, l-orijini u r-regjun ta’ provenjenza, il-karatteristiċi tas-sostenibbiltà;
- (b) FRM tal-kategorija “magħżul”, u b’mod partikolari r-rekwiziti li jikkonċernaw l-orijini, l-iżolament, id-daqs effettiv tal-popolazzjoni, l-età u l-iżvilupp, l-uniformità, il-karatteristiċi tas-sostenibbiltà, il-produzzjoni tal-volum, il-kwalità tal-injam, u l-forma jew id-drawwa (*habitus*) tat-tkabbir;
- (c) FRM tal-kategorija “kwalifikat”, u b’mod partikolari r-rekwiziti li jikkonċernaw il-ġonna tas-siġar tal-frott, il-ġenituri ta’ familja/i, il-kloni u t-tahlitiet klonali;

- (d) FRM tal-kategorija “ttestjat”, u b’mod partikolari r-rekwiżiti dwar il-karatteristiċi li għandhom jiġu eżaminati, id-dokumentazzjoni, l-istabbiliment tat-testijiet, l-analiżi u l-validità tat-testijiet, l-evalwazzjoni ġenetika tal-komponenti tal-materjal bażiku, l-ittestjar komparattiv tal-FRM, l-approvazzjoni provviżorja u t-testijiet bikrin;
- (e) FRM f’konformità mar-rekwiżiti tar-Regolament (UE) 2018/848 tal-Parlament Ewropew u tal-Kunsill.

Dawk l-emendi għandhom jadattaw ir-regoli għall-approvazzjoni tal-materjal bażiku, l-iżvilupp ta’ għarfien xjentifiku u tekniku, u l-iżvilupp tal-Iskema tal-OECD dwar iż-Żrieragħ u l-Pjanti tal-Foresti u ta’ standards internazzjonali applikabbli oħrajn.

3. Il-materjal bażiku approvat biss għandu jiġi inkluż fil-forma ta’ unità ta’ approvazzjoni fir-reġistru nazzjonali skont l-Artikolu 12. Kull unità ta’ approvazzjoni għandha tkun identifikata minn registru uniku ta’ referenza f’regjistru nazzjonali.
4. L-approvazzjoni tal-materjal bażiku għandha tiġi rtirata, jekk ir-rekwiżiti stabbiliti f’dan ir-Regolament ma jibqgħux issodisfati.
5. Wara l-approvazzjoni, il-materjal bażiku għall-produzzjoni tal-FRM permezz tal-kategoriji magħżul, kwalifikat u ttestjat għandu jiġi spezzjonat mill-ġdid mill-awtoritajiet kompetenti f’intervalli regolari.
6. Il-Kummissjoni għandha s-setgħa li tadotta atti delegati, f’konformità mal-Artikolu 26, li jemendaw l-Annessi II, III, IV u V, sabiex tadattahom għall-iżvilupp tal-għarfien tekniku u xjentifiku, b’mod partikolari rigward l-użu ta’ tekniki bijomolekulari u għall-istandards internazzjonali rilevanti.

#### *Artikolu 5*

#### **Rekwiżiti għall-kummerċjalizzazzjoni tal-FRM derivat minn materjal bażiku approvat**

1. L-FRM derivat minn materjal bażiku approvat għandu jiġi kkummerċjalizzat f’konformità mar-regoli li ġejjin:
  - (a) l-FRM tal-ispeċijiet elenkati fl-Anness I jista’ jiġi kkummerċjalizzat biss, jekk ikun tal-kategoriji “sorsi identifikati”, “magħżul”, “kwalifikat” jew “ttestjat”, u jkun ġie derivat minn materjal bażiku li jkun ġie approvat skont l-Artikolu 4 u jekk dak il-materjal bażiku jissodisfa r-rekwiżiti tal-Annessi II, III, IV u V, rispettivament;
  - (b) l-FRM tal-ibridi artifiċjali elenkati fl-Anness I jista’ jiġi kkummerċjalizzat biss, jekk ikun tal-kategoriji “magħżul”, “kwalifikat” jew “ttestjat”, u jkun ġie derivat minn materjal bażiku li jkun ġie approvat skont l-Artikolu 4 u jekk dak il-materjal bażiku jissodisfa r-rekwiżiti tal-Annessi III, IV u V, rispettivament;
  - (c) l-FRM tal-ispeċi tas-siġar u tal-ibridi artifiċjali elenkati fl-Anness I, li jkunu riprodotti b’mod veġetattiv, jista’ jiġi kkummerċjalizzat biss jekk:
    - (i) ikun tal-kategoriji “magħżul”, “kwalifikat” jew “ttestjat”, u
    - (ii) ikun ġie derivat minn materjal bażiku li jkun ġie approvat skont l-Artikolu 4 u li jissodisfa r-rekwiżiti tal-Annessi III, IV u V, rispettivament;

- (iii) FRM tal-kategorija “magħżul”, jista’ jiġi kkummerċjalizzat biss jekk ikun ġie propagat miż-żrieragħ;
- (d) l-FRM tal-ispeċi tas-siġar u tal-ibridi artifiċjali elenkati fl-Anness I, li fih jew jikkonsisti f’organizmi ġenetikament modifikati, jista’ jiġi kkummerċjalizzat biss jekk:
  - (i) ikun tal-kategorija “ttestjat”, u
  - (ii) ikun ġie derivat minn materjal bażiku li jkun ġie approvat skont l-Artikolu 4 u li jissodisfa r-rekwiziti tal-Anness V; u
  - (iii) ikun awtorizzat għall-kultivazzjoni fl-Unjoni skont l-Artikolu 19 tad-Direttiva 2001/18/KE jew l-Artikoli 7 u 19 tar-Regolament (KE) 1829/2003, jew, fejn applikabbli, fl-Istat Membru rispettiv f’konformità mal-Artikolu 26b tad-Direttiva 2001/18/KE;
- (e) l-FRM tal-ispeċi tas-siġar u tal-ibridi artifiċjali elenkati fl-Anness I, li fih jew li jikkonsisti minn pjanta NGT tal-kategorija 1 kif definita fl-Artikolu 3(7) tar-Regolament (UE) .../... (Uffiċċju tal-Pubblikazzjonijiet, jekk jogħġbok dahhal referenza għar-Regolament dwar l-NGT ...), jista’ jiġi kkummerċjalizzat biss jekk:
  - (i) ikun tal-kategorija “ttestjat”, u
  - (ii) ikun ġie derivat minn materjal bażiku li jkun ġie approvat skont l-Artikolu 4 u li jissodisfa r-rekwiziti tal-Anness V; u
  - (iii) il-pjanta tkun kisbet dikjarazzjoni tal-istatus ta’ pjanta NGT tal-kategorija 1 skont l-Artikolu 6 jew 7 tar-Regolament (UE) .../... (Uffiċċju tal-Pubblikazzjonijiet, jekk jogħġbok dahhal referenza għar-Regolament dwar l-NGT...) jew hija mnissla minn pjanta/i bħal dawn;
- (f) l-FRM tal-ispeċi tas-siġar u tal-ibridi artifiċjali elenkati fl-Anness I, jista’ jiġi kkummerċjalizzat biss jekk ikun akkumpanjat minn referenza għan-numru/i taċ-ċertifikat ewlieni tiegħu;
- (g) jikkonforma mal-Artikoli 36, 37, 40, 41, 42, 49, 53 u 54 tar-Regolament (UE) 2016/2031 dwar pesti ta’ kwarantina fl-Unjoni, pesti ta’ kwarantina f’żona protetta, RNQPs, u pesti soġġetti għall-miżuri skont l-Artikolu 30 ta’ dak ir-Regolament;
- (h) fil-każ taż-żrieragħ, l-FRM tal-ispeċi tas-siġar u tal-ibridi artifiċjali elenkati fl-Anness I, jista’ jiġi kkummerċjalizzat biss, jekk minbarra l-konformità mal-punti (a) sa (g), tkun disponibbli informazzjoni fir-rigward:
  - (i) il-purità;
  - (ii) ir-rata tal-ġerminazzjoni taż-żerriegħa pura;
  - (iii) il-piż ta’ 1000 żerriegħa pura;
  - (iv) l-għadd taż-żrieragħ ġerminabbli għal kull kilogramma tal-prodott kkummerċjalizzat bħala żerriegħa, jew, meta l-għadd taż-żrieragħ li jistgħu jiġġerminaw ma jkunx possibbli jew imprattikabbli li jiġi vvalutat, l-għadd taż-żrieragħ vijabbli għal kull kilogramma.

2. Il-kategoriji li permezz tagħhom l-FRM mit-tipi diversi tal-materjal bażiku jista’ jiġi kkummerċjalizzat huma kif stabbiliti fit-tabella fl-Anness VI.

3. Il-Kummissjoni għandha s-setgħa li tadotta atti delegati f'konformità mal-Artikolu 26(2), li jemendaw it-tabella tal-Anness VI dwar il-kategoriji li permezz tagħhom l-FRM mit-tipi diversi tal-materjal bażiku jista' jiġi kkummerċjalizzat.

Dik l-emenda għandha tadatta dawk il-kategoriji għall-iżvilupp tal-għarfien xjentifiku u tekniku u tal-istandards internazzjonali rilevanti.

#### *Artikolu 6*

#### **Rekwiżiti għall-FRM derivat minn materjal bażiku maħsub għall-iskop tal-konservazzjoni tar-riżorsi ġenetiċi tal-foresti**

Sabiex l-FRM derivat minn materjal bażiku soġġett għad-deroga tal-Artikolu 18 jiġi kkummerċjalizzat, għandhom jiġu ssodisfati l-kundizzjonijiet kollha li ġejjin:

- (a) l-FRM tal-ispeċijiet elenkati fl-Anness I jista' jiġi kkummerċjalizzat biss jekk ikun tal-kategorija "sorsi identifikati";
- (b) l-FRM għandu jkun ta' orġini li tkun adattata b'mod naturali għall-kundizzjonijiet lokali u reġjonali; u
- (c) l-FRM għandu jingabar mill-individwi kollha tal-materjal bażiku nnotifikat.

#### *Artikolu 7*

#### **Awtorizzazzjoni temporanja ta' kummerċjalizzazzjoni tal-FRM derivat minn materjal bażiku li ma jissodisfax ir-rekwiżiti tal-kategorija**

1. L-awtoritajiet kompetenti jistgħu jawtorizzaw temporanjament il-kummerċjalizzazzjoni tal-FRM derivat minn materjal bażiku approvat li ma jissodisfax ir-rekwiżiti kollha tal-kategorija xierqa msemmija fl-Artikolu 5(1), wara l-adozzjoni tal-att delegat imsemmi fil-paragrafu 2.

L-awtoritajiet kompetenti tal-Istat Membru rispettiv għandhom jinnotifikaw lill-Kummissjoni u lill-Istati Membri l-oħrajn b'dawk l-awtorizzazzjonijiet temporanji u bir-raġunijiet rispettivi li jiġġustifikaw l-approvazzjoni tagħhom.

2. Il-Kummissjoni għandha s-setgħa li tadotta atti delegati, f'konformità mal-Artikolu 26, li jissupplimentaw dan l-Artikolu, billi jistabbilixxu l-kundizzjonijiet għall-għoti tal-awtorizzazzjoni temporanja lill-Istat Membru kkonċernat.

Dawk il-kundizzjonijiet għandhom jinkludu:

- (a) il-ġustifikazzjoni għall-għoti ta' dik l-awtorizzazzjoni sabiex jiġi żgurat li jintlaħqu l-oġġettivi ta' dan ir-Regolament;
- (b) id-durata massima tal-awtorizzazzjoni;
- (c) l-obbligi fir-rigward tal-kontrolli uffiċjali fuq l-operaturi professjonisti li japplikaw dik l-awtorizzazzjoni;
- (d) il-kontenut u l-forma tan-notifika msemmija fil-paragrafu 1.

#### *Artikolu 8*

#### **Rekwiżiti speċjali għal ċerti speċijiet, kategoriji u tipi tal-FRM**

Il-Kummissjoni għandha s-setgħa li tadotta atti delegati, f'konformità mal-Artikolu 26, li jissupplimentaw, kif meħtieġ, dan ir-Regolament fir-rigward tar-rekwiżiti kif xieraq għal kull tip, speċi jew kategorija tal-FRM:

- (a) dwar il-lottijiet tal-frott u taz-żrieragh tal-ispeċijiet elenkati fl-Anness I fir-rigward tal-purità tal-ispeċijiet;
- (b) fir-rigward ta' partijiet ta' pjanti tal-ispeċijiet u tal-ibridi artifiċjali elenkati fl-Anness I fir-rigward tal-kwalità fir-rigward tal-karatteristiċi generali, tas-saħħa u tad-daqs;
- (c) għall-istandards esterni ta' kwalità għall-*Populus* spp. propagati minn biċċiet zkuk jew brokkijiet tat-taħwil fir-rigward ta' difetti u ta' dimensjonijiet minimi għal biċċiet zkuk u għal brokkijiet tat-taħwil;
- (d) fir-rigward tal-istokk għat-thawwil tal-ispeċijiet u tal-ibridi artifiċjali elenkati fl-Anness I fir-rigward tal-kwalità fir-rigward tal-karatteristiċi generali, tas-saħħa, tal-vitalità u tal-kwalità fiżjoloġika;
- (e) fir-rigward tal-istokk għat-thawwil li għandu jiġi kkummerċjalizzat lill-utenti f'reġjuni li għandhom klima Mediterranja fir-rigward tad-difetti, tad-daqs u tal-età tal-pjanti u, meta xieraq, tad-daqs tal-kontenitur.

Dak l-att delegat għandu jkun ibbażat fuq l-esperjenza miksuba mill-applikazzjoni tar-rekwiżiti kif xieraq għal kull tip, speċi jew kategorija ta' FRM fir-rigward tad-dispożizzjonijiet għall-ispezzjonijiet, għall-kampjunar u għall-ittestjar, u għad-distanzi ta' iżolament. Għandu jadatta dawk ir-rekwiżiti fuq il-bażi tal-iżvilupp tal-istandards internazzjonali rispettivi, tal-iżviluppi tekniċi u xjentifiċi, jew tal-iżviluppi klimatiki u ekoloġiċi.

## *Artikolu 9*

### **Pjan ta' kontinġenza u registru nazzjonali**

1. Kull Stat Membru għandu jfassal pjan ta' kontinġenza wiehed jew aktar sabiex jiżgura provvista suffiċjenti ta' FRM għar-riforestazzjoni ta' żoni affettwati minn avvenimenti tat-temp estremi, minn nirien, minn tifqigħat ta' mard u ta' pesti, minn diżastri jew minn kwalunkwe avveniment ieħor, kif rilevanti u identifikati fil-valutazzjonijiet nazzjonali tar-riskju żviluppanti f'konformità mal-Artikolu 6(1) tad-Deċiżjoni Nru 1313/2013/UE<sup>23</sup>.

Dak il-pjan ta' kontinġenza għandu jithejja għal dawk l-ispeċijiet ta' siġar u għall-ibridi artifiċjali tagħhom elenkati fl-Anness I, li jitqiesu xierqa għall-kundizzjonijiet klimatiki u ekoloġiċi attwali u dawk imbassrin għall-gejjieni tal-Istat Membru kkonċernat.

Il-pjan ta' kontinġenza għandu jqis id-distribuzzjoni mbassra għall-gejjieni tal-ispeċijiet ta' siġar rilevanti u tal-ibridi artifiċjali tagħhom, fuq il-bażi tas-simulazzjonijiet tal-mudell klimatiku nazzjonali u/jew reġjonali għall-Istat Membru kkonċernat.

2. L-Istati Membri, fi stadju xieraq, għandhom jikkonsultaw lill-partijiet ikkonċernati rilevanti kollha fil-proċess ta' tfassil u ta' aġġornament ta' pjanijiet ta' kontinġenza bħal dawn.

---

<sup>23</sup> ĠU L 347, 20.12.2013, p. 924.

3. Kull pjan ta' kontingenza għandu jinkludi dan li ġej:
- (a) ir-rwoli u r-responsabbiltajiet tal-korpi involuti fl-eżekuzzjoni tal-pjan ta' kontingenza fil-każ ta' kwalunkwe avveniment li jikkawża nuqqas maġġuri tal-FRM, kif ukoll il-katina ta' kmand u l-proċeduri għall-koordinazzjoni tal-azzjonijiet li għandhom jittiehdu mill-awtoritajiet kompetenti, minn awtoritajiet pubbliċi oħrajn, minn korpi delegati jew minn persuni fiżiċi involuti, minn laboratorji u minn operaturi professjonisti, inkluża meta tkun xierqa, il-koordinazzjoni mal-Istati Membri ġirien u mal-pajjiżi terzi ġirien;
  - (b) l-aċċess tal-awtoritajiet kompetenti għall-provvisti ta' FRM li jkun nżammu għall-iskopijiet tal-ippjanar ta' kontingenza, għall-bini tal-operaturi professjonisti, b'mod partikolari għall-imxietel tal-foresti u għall-laboratorji li jipproduċu l-FRM, għall-operaturi u għall-persuni fiżiċi rilevanti oħrajn;
  - (c) l-aċċess tal-awtoritajiet kompetenti, meta jkun meħtieġ, għat-tagħmir, għall-persunal, għall-għarfien espert estern u għar-riżorsi neċessarji għall-attivazzjoni rapida u effettiva tal-pjan ta' kontingenza;
  - (d) il-miżuri li jikkonċernaw il-preżentazzjoni ta' informazzjoni lill-Kummissjoni, lill-Istati Membri l-oħrajn, lill-operaturi professjonisti kkonċernati u lill-pubbliku, fir-rigward tan-nuqqas kbir tal-FRM, u l-miżuri meħudin kontri fil-każ ta' nuqqas kbir tal-FRM ikkonfermat ufficjalment jew suspettat;
  - (e) l-arrangamenti għar-registrazzjoni tas-sejbiet tal-preżenza ta' kwalunkwe nuqqas maġġuri tal-FRM;
  - (f) il-valutazzjonijiet disponibbli tal-Istat Membru fir-rigward tar-riskju ta' nuqqas kbir tal-FRM għat-territorju tiegħu u tal-impatt potenzjali tiegħu fuq is-saħħa tal-bniedem, tal-annimali u tal-pjanti, u fuq l-ambjent;
  - (g) il-prinċipji għad-demarkazzjoni ġeografika taż-żona/i fejn seħħ nuqqas maġġuri tal-FRM;
  - (h) il-prinċipji rigward it-taħriġ ta' persunal tal-awtoritajiet kompetenti u, kif xieraq, il-korpi, l-awtoritajiet pubbliċi, il-laboratorji, l-operaturi professjonisti u persuni oħrajn imsemmijin fil-punt (a).

L-Istati Membri għandhom jirrieżaminaw regolarment u, meta jkun xieraq, jaġġornaw il-pjanijiet ta' kontingenza tagħhom sabiex iqisu l-iżviluppi tekniċi u xjentifiċi fir-rigward tas-simulazzjonijiet tal-mudell klimatiku li jindirizzaw id-distribuzzjoni mbassra għall-ġejjieni tal-ispeċijiet ta' siġar rilevanti u tal-ibridi artifiċjali tagħhom.

4. L-Istati Membri għandhom jistabbilixxu registru nazzjonali li:
- (a) ikun fih l-ispeċijiet ta' siġar u l-ibridi artifiċjali elenkati fl-Anness I, li huma rilevanti għall-kundizzjonijiet klimatiċi u ekoloġiċi attwali tal-Istat Membru kkonċernat;
  - (b) iqis id-distribuzzjoni mbassra għall-ġejjieni ta' dawk l-ispeċijiet ta' siġar u tal-ibridi artifiċjali tagħhom.

Fi żmien 4 snin mid-data tal-istabbiliment tar-registri nazzjonali tagħhom, l-Istati Membri għandhom jistabbilixxu pjanijiet ta' kontingenza għall-ispeċijiet u għall-ibridi artifiċjali inklużi fir-registri tagħhom.

5. L-Istati Membri għandhom jikkollaboraw ma' xulxin u mal-partijiet ikkonċernati rilevanti kollha għall-istabbiliment tal-pjanijiet ta' kontinġenza tagħhom, fuq il-bażi ta' skambju tal-aħjar prattiki u tal-esperjenza miksuba bl-istabbiliment ta' dawk il-pjanijiet.
6. L-Istati Membri għandhom jagħmlu l-pjanijiet ta' kontinġenza tagħhom disponibbli għall-Kummissjoni, għall-Istati Membri l-oħrajn u għall-operaturi professjonisti rilevanti kollha permezz tal-pubblikazzjoni f'FOREMATIS.

### **KAPITOLU III**

## **REGISTRAZZJONI TAL-OPERATORI PROFESSJONISTI U TAL-MATERJAL BAŻIKU, U DEMARKAZZJONI TAR-REĠJUNI TA' PROVENJENZA**

#### *Artikolu 10*

##### **Obbligi għall-operaturi professjonisti**

1. L-operaturi professjonisti għandhom jiġu rreġistrati f'registru previst fl-Artikolu 65 tar-Regolament (UE) 2016/2031, f'konformità mal-Artikolu 66 ta' dak ir-Regolament.  
Dawn għandhom ikunu stabbiliti fl-Unjoni.
2. L-operaturi professjonisti għandhom jagħmlu disponibbli għall-utenti tal-FRM tagħhom l-informazzjoni meħtieġa kollha dwar l-adeqgatezza tiegħu għall-kundizzjonijiet klimatiċi u ekoloġiċi attwali u dawk imbassrin għall-gejjieni. Qabel it-trasferiment tal-FRM ikkonċernat, dik l-informazzjoni għandha tiġi pprovduta lix-xerrej potenzjali permezz ta' siti web, gwidi għall-persuni li jhawl u mezzi xierqa oħrajn.

#### *Artikolu 11*

##### **Demarkazzjoni tar-reġjuni ta' provenjenza għal ċerti kategoriji**

L-Istati Membri għandhom, għall-ispeċijiet rilevanti tal-materjal bażiku maħsub għall-produzzjoni tal-FRM tal-kategoriji "sorsi identifikati" u "magħżul", jiddemarkaw ir-reġjuni ta' provenjenza.

L-awtoritajiet kompetenti għandhom ifasslu u jipubblikaw fuq is-sit web tagħhom mapep li juru d-demarkazzjoni tar-reġjuni ta' provenjenza. Huma għandhom jagħmlu dawk il-mapep disponibbli għall-Kummissjoni u għal Stati Membri oħrajn permezz ta' FOREMATIS.

#### *Artikolu 12*

##### **Registru nazzjonali u listi nazzjonali tal-materjal bażiku**

1. Kull Stat Membru għandu jistabbilixxi, jipubblika u jzomm aġġornat, f'format elettroniku, registru nazzjonali tal-materjal bażiku tad-diversi speċijiet approvati fit-territorju tiegħu skont l-Artikoli 4 u 19 u nnotifikati skont l-Artikolu 18.  
Dak ir-registru għandu jkun fih id-dettalji sħaħ ta' kull unità tal-materjal bażiku approvat, flimkien mar-referenza unika tiegħu fir-registru.

B'deroga mill-Artikolu 4, l-awtoritajiet kompetenti għandhom jirreġistraw minnufih fir-reġistri nazzjonali tagħhom il-materjal bażiku inkluż, qabel ... [*ĠU, jekk jogħġbok, dahhal id-data ta' dan ir-Regolament*], fir-reġistri nazzjonali rispettivi tagħhom imsemmijin fl-Artikolu 10(1) tad-Direttiva 1999/105/KE, mingħajr ma japplikaw il-proċedura ta' reġistrazzjoni stabbilita f'dak l-Artikolu.

2. Kull Stat Membru għandu jstabbilixxi, jippubblika u jzomm aġġornata lista nazzjonali tal-materjal bażiku, li għandha tiġi pprezentata bħala sommarju tar-reġistru nazzjonali. Għandu jagħmel dawk il-mapep disponibbli għall-Kummissjoni u għal Stati Membri oħrajn permezz ta' FOREMATIS.
3. L-Istati Membri għandhom jipprezentaw il-lista nazzjonali f'forma komuni għal kull unità ta' approvazzjoni tal-materjal bażiku. Għall-kategoriji "sorsi identifikati" u "magħżul", jista' jkun fiha biss deskrizzjoni fil-qosor tal-materjal bażiku, fuq il-bażi tar-reġjuni ta' provenjenza.

Il-pjanijiet nazzjonali għandhom jipprovdu, b'mod partikolari, id-dettalji li ġejjin:

- (a) l-isem botaniku;
- (b) il-kategorija;
- (c) il-materjal bażiku;
- (d) ir-referenza tar-reġistru jew, meta jkun xieraq, sommarju tiegħu, jew il-kodiċi ta' identità għar-reġjun ta' provenjenza;
- (e) il-lok fejn jinsab il-materjal bażiku: isem qasir, jekk xieraq, u wieħed mill-gruppi segwenti ta' dettalji:
  - (i) għall-kategorija "sorsi identifikati", ir-reġjun ta' provenjenza u l-medda tal-latitudni, tal-longitudni u tal-altitudni;
  - (ii) għall-kategorija "magħżul", ir-reġjun ta' provenjenza u l-pożizzjoni ġeografika ddefiniti mil-latitudni, mil-longitudni u mill-altitudni jew il-medda tal-latitudni, tal-longitudni u tal-altitudni;
  - (iii) għall-kategorija "kwalifikat", il-pożizzjoni(jiet) ġeografika/ċi eżatta/i ddefinita/i skont il-latitudni, il-longitudni u l-altitudni, fejn jinżamm il-materjal bażiku;
  - (iv) għall-kategorija "ttestjat", il-pożizzjoni(jiet) ġeografika/ċi eżatta/i ddefinita/i skont il-latitudni, il-longitudni u l-altitudni, fejn jinżamm il-materjal bażiku;
- (f) iż-zona: id-daqs tas-sors(i) taż-żrieragħ, tal-popolament(i) jew tal-ġardina/i taż-żrieragħ;
- (g) l-origini:
  - (i) l-indikazzjoni ta' jekk il-materjal bażiku jkunx awtoktonu/indigenu, mhux awtoktonu/mhux indigenu jew jekk l-origini tiegħu ma tkunx magħrufa;
  - (ii) il-materjal bażiku mhux awtoktonu/mhux indigenu, l-indikazzjoni tal-origini, jekk tkun magħrufa;
- (h) l-iskop tal-użu tal-FRM;
- (i) fil-każ ta' FRM tal-kategorija "ttestjat", indikazzjoni dwar jekk huwiex:

- (i) ġenetikament modifikat; jew
- (ii) pjanta NGT;
- (j) fil-każ tal-kategoriji kwalifikat u ttestjat, l-informazzjoni dwar il-post tal-produzzjoni ta' klonu/i jew ta' tahlita/iet klonali, meta xieraq.

#### *Artikolu 13*

#### **Lista tal-Unjoni tal-Materjal Bażiku Approvat**

1. Fuq il-bażi tal-listi nazzjonali pprovduti minn kull Stat Membru f'konformità mal-Artikolu 12, il-Kummissjoni għandha tippubblika lista intitolata "Lista tal-Unjoni tal-Materjal Bażiku Approvat għall-Produzzjoni tal-Materjal Riproduttiv tal-Foresti".  
Dik il-lista għandha ssir disponibbli f'format elettroniku permezz ta' FOREMATIS.
2. Dik il-lista għandha tirrifletti d-dettalji mogħtijin fil-listi nazzjonali msemmijin fl-Artikolu 12(1) u turi l-qasam tal-użu.

### **KAPITOLU IV**

## **ĊERTIFIKAT EWLIENI, TIKKETTAR U IMBALLAĠĠ**

#### *Artikolu 14*

#### **Ċertifikat ewlieni tal-identità**

1. L-awtoritajiet kompetenti għandhom joħroġu, mal-applikazzjoni tal-operatur professjonist, wara l-ħsad tal-FRM minn materjal bażiku approvat, ċertifikat ewlieni tal-identità ("ċertifikat ewlieni"), li juri r-referenza unika tar-registru tal-materjal bażiku, għall-FRM kollu li jkun inħasad.  
Iċ-ċertifikat ewlieni għandu jafferma l-konformità mar-rekwiziti tal-Artikolu 4(2).  
Permezz ta' att ta' implimentazzjoni, il-Kummissjoni għandha tadotta l-kontenut u l-mudell għaċ-ċertifikat ewlieni ta' identità għall-FRM:
  - (a) Mudell taċ-ċertifikat ewlieni għall-FRM li huwa derivat mis-sorsi taż-żrieragħ u mill-popolamenti;
  - (b) Mudell taċ-ċertifikat ewlieni għall-FRM li huwa derivat mill-ġardini taż-żrieragħ jew mill-ġenituri ta' familja/i; u
  - (c) Mudell taċ-ċertifikat ewlieni għall-FRM li huwa derivat mill-kloni u mit-tahlitiet klonali.Dak l-att ta' implimentazzjoni għandu jiġi adottat f'konformità mal-proċedura ta' eżami msemmija fl-Artikolu 27(2).
2. Meta f'konformità mal-Artikolu 15(2) Stat Membru jadotta miżuri fir-rigward tal-propagazzjoni veġetattiva sussegwenti, għandu jinhareġ ċertifikat ewlieni ġdid.
3. Meta jseħħ it-tahlit f'konformità mal-Artikolu 15(3), l-Istati Membri għandhom jiżguraw li r-referenzi tar-registru tal-komponenti tat-tahlitiet ikunu identifikabbli, u għandu jinhareġ ċertifikat ewlieni ġdid jew dokument ieħor li jidentifika t-tahlita.
4. Meta l-lott imsemmi fl-Artikolu 15(1) ikun maqsuma f'lottijiet iżgħar li ma jiġux ipproċessati b'mod uniformi u soġġetti għal propagazzjoni veġetattiva sussegwenti,

għandu jinhareg ċertifikat ewlieni ġdid u għandha ssir referenza għan-numru ta' ċertifikat ewlieni preċedenti.

5. Ċertifikat ewlieni jista' jinhareg ukoll f'forma elettronika ("ċertifikat ewlieni elettroniku").

Permezz tal-atti ta' implimentazzjoni, il-Kummissjoni tista' tistabbilixxi arrangamenti tekniċi għall-ħruġ ta' ċertifikati ewlenin elettronici, sabiex tiżgura l-konformità tagħhom ma' dan l-Artikolu u mod xieraq, kredibbli u effettiv għall-ħruġ ta' ċertifikati ewlenin elettronici. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 27(2).

6. Il-Kummissjoni tingħata s-setgħa sabiex tadotta atti delegati f'konformità mal-Artikolu 26, li jissupplimentaw dan l-Artikolu, billi jistabbilixxu regoli dwar:

- (a) ir-reġistrazzjoni diġitali tal-azzjonijiet kollha meħudin mill-operatur professjonist u mill-awtoritajiet kompetenti, sabiex jinhareg iċ-ċertifikat ewlieni; u
- (b) l-istabbiliment ta' pjattaforma ċentralizzata li tikkollega lill-Istati Membri kollha u lill-Kummissjoni, sabiex tiffacilita l-proċessar ta' dawk ir-rekords, l-aċċess għalihom u l-użu tagħhom.

#### *Artikolu 15*

#### **Lottijiet**

1. L-FRM, matul l-istadji kollha tal-produzzjoni, għandu jinżamm separat b'referenza għal unitajiet individwali tal-approvazzjoni tal-materjal bażiku sabiex tiġi żgurata t-traċċabilità tal-FRM għall-materjal bażiku approvat li minnu jkun inħasad. L-FRM għandu jinħasad minn dawk l-unitajiet individwali ta' approvazzjoni u jiġi kkummerċjalizzat f'lottijiet li għandhom ikunu omogenji biżżejjed u identifikati bħala distinti minn lottijiet oħrajn ta' FRM.

Kull lott ta' FRM għandu jkun identifikat permezz ta' dawn li ġejjin:

- (a) in-numru tal-lott;
- (b) il-kodiċi u n-numru ta' ċertifikat ewlieni;
- (c) l-isem botaniku;
- (d) il-kategorija ta' FRM;
- (e) il-materjal bażiku;
- (f) ir-referenza tar-reġistru jew il-kodiċi ta' identità għar-reġjun ta' provenjenza;
- (g) ir-reġjun ta' provenjenza għall-FRM tal-kategoriji "sorsi identifikati" u "magħżul" jew għal FRM ieħor, jekk ikun xieraq;
- (h) jekk ikun xieraq, jekk l-oriġini tal-materjal bażiku tkunx awtoktona/indigena, jew mhux awtoktona/mhux indigena, jew mhux magħrufa;
- (i) fil-każ ta' unitajiet taz-zrieragħ, is-sena tal-maturazzjoni;
- (j) l-età u t-tip ta' stokk għat-thawwil taz-zkuk jew tal-biċċiet, sew jekk maqtughin minn taħt, trapjanti jew f'kontenituri;
- (k) għall-kategorija "ttestjat", jekk huwiex:
  - (i) ġenetikament modifikat;

- (ii) pjanta NGT.
2. Mingħajr preġudizzju għall-paragrafu 1 ta' dan l-Artikolu u għall-Artikolu 5(1)(c), l-Istati Membri għandhom iżommu separatament l-FRM, li jkun soġġett għal propagazzjoni veġetattiva sussegwenti u għandhom jidentifikawh bhala tali. Tali FRM għandu jkun inħasad minn unità waħda ta' approvazzjoni fil-kategoriji "magħżul", "kwalifikat" u "ttestjat". F'każijiet bħal dawn, l-FRM prodott għandu jassumi l-istess kategorija bħall-FRM originali.
  3. Mingħajr preġudizzju għall-paragrafu 1, it-taħlit tal-FRM għandu jkun soġġett għall-kundizzjonijiet li ġejjin, kif xieraq:
    - (a) fi hdan il-kategoriji "sorsi identifikati" jew "magħżul", it-taħlit għandu japplika għall-FRM derivat minn żewġ unitajiet ta' approvazzjoni jew aktar f'reġjun wiehed ta' provenjenza;
    - (b) fil-każ tat-taħlit tal-FRM f'reġjun wiehed ta' provenjenza, minn sorsi taż-żrieragħ u popolamenti fil-kategorija "sorsi identifikati", il-lott ikkombinat il-ġdid għandu jiġi ċċertifikat bhala "FRM derivat minn sors taż-żrieragħ";
    - (c) fil-każ ta' taħlit tal-FRM derivat minn materjal bażiku mhux awtoktonu jew mhux indigenu ma' dak minn materjal bażiku ta' orġini mhux magħrufa, il-lott ikkombinat il-ġdid għandu jiġi ċċertifikat bhala "ta' orġini mhux magħrufa";
    - (d) fil-każ tat-taħlit tal-FRM derivat minn unità waħda ta' approvazzjoni minn snin diversi ta' maturazzjoni, għandhom jiġu rreġistrati s-snin attwali ta' maturazzjoni u l-proporzjon tal-FRM minn kull sena.

Fil-każ ta' taħlit f'konformità mal-ewwel subparagrafu, il-punti (a), (b) jew (c), il-kodiċi tal-identità għar-reġjun ta' provenjenza jista' jiġi ssostitwit għar-referenza tar-registru bħal fil-paragrafu 1, il-punt (f).

#### *Artikolu 16*

#### **Tikketta uffiċjali**

1. Għandha tinħareġ tikketta uffiċjali mill-awtorità kompetenti għal kull lott tal-FRM li jiċċertifika l-konformità ta' dak l-FRM mar-rekwiziti msemmijin fl-Artikolu 5.
2. L-awtoritajiet kompetenti għandhom jawtorizzaw lill-operatur professjonist sabiex jistampa t-tikketta uffiċjali wara li l-awtorità kompetenti tkun attestat il-konformità ta' dak l-FRM mar-rekwiziti msemmijin fl-Artikolu 5. L-operatur professjonist huwa awtorizzat jistampa dik it-tikketta, jekk, fuq il-bażi ta' awditu, l-awtorità kompetenti tkun ikkonkludiet li l-operatur ikollu l-infrastruttura u r-riżorsi sabiex jistampa t-tikketta uffiċjali.
3. L-awtorità kompetenti għandha twettaq kontrolli regolari sabiex tivverifika jekk l-operatur professjonist jikkonformax mar-rekwiziti msemmijin fil-paragrafu 2.

Meta, wara li tkun tat l-awtorizzazzjoni msemmija fil-paragrafu 2, l-awtorità kompetenti ssib li l-operatur professjonist ma jissodisfax ir-rekwiziti msemmijin f'dak il-paragrafu, hija għandha tirtira, mingħajr dewmien, jew temenda kif xieraq, l-awtorizzazzjoni.
4. Minbarra l-informazzjoni meħtieġa skont l-Artikolu 15(1), it-tikketta uffiċjali għandu jkun fiha l-informazzjoni kollha li ġejja:

- (a) in-numru/i taċ-ċertifikat ewlieni maħruġ(in) f'konformità mal-Artikolu 14 jew referenza għad-dokument l-iehor li jidentifika t-taħlita disponibbli f'konformità mal-Artikolu 14(3);
  - (b) l-isem tal-operatur professjonist;
  - (c) il-kwantità fornita;
  - (d) fil-każ ta' FRM tal-kategorija "ttestjat", li l-materjal bażiku tiegħu jkun approvat skont l-Artikolu 4, il-kliem "approvat b'mod provvizorju";
  - (e) jekk l-FRM ikunx ġie ppropagat b'mod veġetattiv.
5. Permezz tal-atti ta' implimentazzjoni, il-Kummissjoni għandha tistabbilixxi l-elementi li ġejjin dwar it-tikketta uffiċjali:
- (a) il-kontenut tat-tikketta uffiċjali;
  - (b) informazzjoni addizzjonali fil-każ taż-żrieragħ u ta' kwantitajiet żgħar taż-żrieragħ;
  - (c) il-kulur tat-tikketta għal kategoriji speċifiċi jew għal tipi oħrajn ta' FRM;
  - (d) informazzjoni addizzjonali fil-każ ta' ġeneri jew ta' speċijiet speċifiċi.
- Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 27(2).
6. Tista' tinħareġ ukoll tikketta uffiċjali f'forma elettronika ("tikketta uffiċjali elettronika").
- Permezz tal-atti ta' implimentazzjoni, il-Kummissjoni tista' tistabbilixxi arrangamenti tekniċi għall-hruġ ta' tikketti uffiċjali elettronici, sabiex tiżgura l-konformità tagħhom ma' dan l-Artikolu u mod xieraq, kredibbli u effettiv għall-hruġ ta' dawk it-tikketti uffiċjali. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 27(2).
7. Il-Kummissjoni tingħata s-setgħa sabiex tadotta atti delegati f'konformità mal-Artikolu 26, li jissupplimentaw dan l-Artikolu, billi jistabbilixxu regoli dwar:
- (a) ir-reġistrazzjoni diġitali tal-azzjonijiet kollha meħudin mill-operaturi professjonisti u mill-awtoritajiet kompetenti sabiex jorġu t-tikketti uffiċjali;
  - (b) l-istabbiliment ta' pjattaforma ċentralizzata li tikkollega lill-Istati Membri u lill-Kummissjoni, sabiex tiffaċilita l-ipproċessar ta' dawk ir-rekords, l-aċċess għalihom u l-użu tagħhom.

#### *Artikolu 17*

#### **Pakketti ta' unitajiet taż-żrieragħ**

L-unitajiet taż-żrieragħ jistgħu jiġu kkummerċjalizzati biss f'pakketti ssiġillati li ma jistax jibqgħu jintużaw ladarba jinfetaħ il-pakkett.

## KAPITOLU V

### DEROGI MILL-ARTIKOLU 4

#### *Artikolu 18*

#### **Deroga mill-obbligu ta' approvazzjoni għall-materjal bażiku maħsub għall-iskop tal-konservazzjoni tar-riżorsi ġenetiċi tal-foresti**

1. B'deroga mill-Artikolu 4(1) u (2), ir-reġistrazzjoni tal-materjal bażiku maħsub għall-iskop tal-konservazzjoni tar-riżorsi ġenetiċi tal-foresti fir-reġistru nazzjonali ma għandhiex tkun soġġetta għall-approvazzjoni mill-awtoritajiet kompetenti.
2. Kwalunkwe operatur professjonist li jirreġistra l-materjal bażiku għall-iskop tal-konservazzjoni tar-riżorsi ġenetiċi tal-foresti użati fil-forestrija, għandu jinnotifika dak il-materjal bażiku lill-awtorità kompetenti tal-Istat Membru kkonċernat.
3. Il-materjal bażiku msemmi fil-paragrafu 1 għandu jiġi nnotifikat lill-awtoritajiet kompetenti f'konformità mal-format ta' FOREMATIS.

In-notifika tal-materjal bażiku għandha ssir b'referenza għall-unità tan-notifika.

Kull unità tan-notifika għandha tkun identifikata minn reġistru uniku ta' referenza f'reġistru nazzjonali.

Dik in-notifika għandha tinkludi l-informazzjoni li ġejja:

- (a) l-isem botaniku;
  - (b) il-kategorija;
  - (c) il-materjal bażiku;
  - (d) ir-referenza tar-reġistru jew, meta jkun xieraq, sommarju tiegħu, jew il-kodiċi ta' identità għar-reġjun ta' provenjenza;
  - (e) il-lokalità: isem qasir, jekk ikun xieraq, u r-reġjun ta' provenjenza u l-medda tal-latitudni, tal-longitudni u tal-altitudni;
  - (f) iż-żona: id-daqs tas-sors(i) taż-żrieragħ jew tal-popolament(i);
  - (g) l-origini: indikazzjoni ta' jekk il-materjal bażiku jkunx awtoktonu/indigenu, mhux awtoktonu/mhux indigenu jew jekk l-origini tiegħu ma tkunx magħrufa. Għall-materjal bażiku mhux awtoktonu/mhux indigenu, l-indikazzjoni tal-origini jekk tkun magħrufa;
  - (h) l-iskop: il-konservazzjoni u l-użu sostenibbli tar-riżorsi ġenetiċi.
4. Permezz tal-atti ta' implimentazzjoni, il-Kummissjoni tista' tistabbilixxi l-kundizzjonijiet speċifiċi fir-rigward tar-rekwiżiti u tal-kontenut ta' dik in-notifika. Dawk l-atti ta' implimentazzjoni għandhom iqisu l-iżvilupp tal-istandards internazzjonali applikabbli u għandhom jiġu adottati f'konformità mal-proċedura ta' eżami msemmija fl-Artikolu 27(2).

#### *Artikolu 19*

#### **Approvazzjoni mill-operaturi professjonisti tal-materjal bażiku maħsub għall-produzzjoni tal-FRM tal-kategorija sorsi identifikati**

B'deroga mill-Artikolu 4(1) u (2), l-Istati Membri jistgħu jawtorizzaw lill-operaturi professjonisti japprovaw, għal ċerti speċijiet, il-materjal bażiku maħsub għall-produzzjoni tal-FRM tal-kategorija sorsi identifikati, jekk jiġu ssodisfati l-kundizzjonijiet li ġejjin:

- (a) ir-regjun ta' provenjenza, fejn jinsab il-materjal bażiku, ikun soġġett għal kundizzjonijiet tat-temp estrem; u
- (b) dawk il-kundizzjonijiet tat-temp għandhom impatt fuq iċ-ċiklu riproduttiv tal-materjal bażiku u jnaqqsu l-frekwenza tal-ħsad tal-FRM minn dak il-materjal bażiku.

Dik l-awtorizzazzjoni għandha tkun soġġetta għall-approvazzjoni mill-Kummissjoni.

#### *Artikolu 20*

### **Approvazzjoni provvizorja tal-materjal bażiku maħsub għall-produzzjoni tal-FRM tal-kategorija ttestjat**

B'deroga mill-Artikolu 4(2), l-Istati Membri jistgħu jippermettu l-approvazzjoni, għal perjodu massimu ta' 10 snin, fit-territorju kollu tagħhom jew f'parti minnu, tal-materjal bażiku maħsub għall-produzzjoni tal-FRM tal-kategorija "ttestjat" meta, mir-riżultati provvizorji tal-ewalwazzjoni ġenetika jew tat-testijiet komparattivi msemmijin fl-Anness V, ikun jista' jiġi preżunt li ladarba jitlestew it-testijiet, il-materjal bażiku se jkun jissodisfa r-rekwiżiti għall-approvazzjoni skont dan ir-Regolament.

#### *Artikolu 21*

### **Diffikultajiet temporanji fil-provvista**

1. Sabiex tingħeleb kwalunkwe diffikultà temporanja fil-provvista ġenerali tal-FRM li ssehh fi Stat Membru wiehed jew aktar, il-Kummissjoni tista', fuq talba ta' mill-inqas Stat Membru wiehed affettwat, tawtorizza temporanjament lill-Istati Membri sabiex japprovaw għall-kummerċjalizzazzjoni, permezz ta' att ta' implimentazzjoni, l-FRM ta' speċi waħda jew aktar li jkun ġie derivat minn materjal bażiku, li jissodisfa rekwiżiti anqas stretti minn dawk stabbiliti fl-Artikolu 4(1) u (2).
2. Meta l-Kummissjoni taġixxi f'konformità mal-paragrafu 1, it-tikketta uffiċjali maħruġa skont l-Artikolu 16(1) għandha tiddikjara li l-FRM ikkonċernat ikun ġie dderivat minn materjal bażiku li jissodisfa rekwiżiti anqas stretti minn dawk stabbiliti fl-Artikolu 4(1) u (2).
3. L-att ta' implimentazzjoni msemmi fil-paragrafu 1 għandu jiġi adottat f'konformità mal-proċedura ta' eżami msemmija fl-Artikolu 27(2).

#### *Artikolu 22*

### **Esperimenti temporanji sabiex jinstabu alternattivi aħjar għad-dispożizzjonijiet ta' dan ir-Regolament**

1. B'deroga mill-Artikoli 1, 4 u 5, il-Kummissjoni tista' tiddeċiedi, permezz tal-atti ta' implimentazzjoni, dwar l-organizzazzjoni ta' esperimenti temporanji sabiex tfittex alternattivi aħjar għad-dispożizzjonijiet ta' dan ir-Regolament dwar l-ispeċi jew l-ibridi artifiċjali li japplika għalihom, ir-rekwiżiti għall-approvazzjoni tal-materjal bażiku u l-produzzjoni u l-kummerċjalizzazzjoni tal-FRM.

Dawk l-esperimenti jistgħu jieħdu l-forma ta' provi tekniċi jew xjentifiċi li jeżaminaw il-fattibbiltà u l-adeqwatezza ta' rekwiżiti godda meta mqabblin ma' dawk stabbiliti fl-Artikoli 1, 4 u 5 ta' dan ir-Regolament.

2. L-atti ta' implimentazzjoni msemmijin fil-paragrafu 1 għandhom jiġu adottati f'konformità mal-proċedura ta' eżami msemmija fl-Artikolu 27(2) u għandhom jispeċifikaw wiehed jew aktar mill-elementi li ġejjin:

- (a) l-ispeċijiet jew l-ibridi artifiċjali kkonċernati;
- (b) il-kundizzjonijiet tal-esperimenti għal kull speċi jew ibridu artifiċjali;
- (c) id-durata tal-esperiment;
- (d) l-obbligi ta' monitoraġġ u ta' rapportar tal-Istati Membri parteċipanti.

Dawk l-atti għandhom iqisu l-evoluzzjoni ta' dawn:

- (a) il-metodi għad-determinazzjoni tal-origini tal-materjal bażiku inkluż l-użu ta' tekniki bijomolekulari;
- (b) il-metodi għall-konservazzjoni u għall-użu sostenibbli tar-riżorsi ġenetiċi tal-foresti filwaqt li jitqiesu l-istandards internazzjonali applikabbli;
- (c) il-metodi għar-riproduzzjoni, għall-produzzjoni inkluż l-użu ta' proċessi tal-produzzjoni innovattivi;
- (d) il-metodi għad-disinn ta' skemi ta' inkroċjar ta' komponenti tal-materjal bażiku;
- (e) il-metodi għall-valutazzjoni tal-karatteristiċi tal-materjal bażiku u tal-FRM;
- (f) il-metodi għall-kontroll tal-FRM ikkonċernat.

Dawk l-atti għandhom jadattaw għall-evoluzzjoni tat-tekniki għall-produzzjoni tal-FRM ikkonċernat, u għandhom ikunu bbażati fuq kwalunkwe prova u test komparattivi mwettqin mill-Istati Membri.

3. Il-Kummissjoni għandha tirreżamina r-riżultati ta' dawk l-esperimenti u tiġborhom fil-qosor f'rapport, filwaqt li tindika, jekk ikun meħtieġ, il-ħtieġa li jiġu emendati l-Artikoli 1, 4 jew 5.

### *Artikolu 23*

#### **Awtorizzazzjoni sabiex jiġu adottati rekwiżiti aktar stretti**

1. B'deroga mill-Artikolu 4, il-Kummissjoni, permezz tal-atti ta' implimentazzjoni, tista' tawtorizza lill-Istati Membri jadattaw, fir-rigward tar-rekwiżiti għall-approvazzjoni tal-materjal bażiku u għall-produzzjoni tal-FRM rekwiżiti ta' produzzjoni aktar stretti minn dawk imsemmijin f'dak l-Artikolu, fit-territorju kollu tal-Istat Membru kkonċernat jew f'parti minnu. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 27(2).
2. Għall-iskopijiet tal-awtorizzazzjoni msemmija fil-paragrafu 1, l-Istati Membri għandhom jipprezentaw lill-Kummissjoni talba li tistabbilixxi:
  - (a) l-abbozzi tad-dispożizzjonijiet li fihom ir-rekwiżiti proposti;
  - (b) ġustifikazzjoni dwar in-neċessità u l-proporzjonalità ta' tali rekwiżiti.

3. L-awtorizzazzjoni msemija fil-paragrafu 1 għandha tingħata biss jekk jiġu ssodisfati l-kundizzjonijiet kollha li ġejjin:
  - (a) il-miżuri mitlubin jiżguraw tal-anqas wieħed minn dawn li ġejjin:
    - (i) it-titjib tal-kwalità tal-FRM ikkonċernat;
    - (ii) il-harsien tal-ambjent: l-adattament għat-tibdil fil-klima jew il-kontribut għall-harsien tal-bijodiversità, għar-restawr tal-ekosistemi tal-foresti;
  - (b) il-miżuri mitlubin ikunu meħtieġa u proporzjonati għall-objettiv tagħhom skont il-punt (a); u
  - (c) il-miżuri jkunu ġustifikati fuq il-bażi tal-kundizzjonijiet klimatiċi u ekoloġiċi speċifiċi fl-Istat Membru kkonċernat.
4. Meta l-Istati Membri jkunu adottaw rekwiżiti addizzjonali jew aktar stretti skont l-Artikolu 7 tad-Direttiva 1999/105/KE, l-Istati Membri kkonċernati għandhom, sa ... [sena wara d-*data tal-applikazzjoni ta' dan ir-Regolament*], jirrieżaminaw dawk il-miżuri u jhassru jew jemendaw dawk il-miżuri sabiex jikkonformaw ma' dan ir-Regolament.

Għandhom jinformat lill-Kummissjoni u lill-Istati Membri l-oħrajn dwar dawk l-azzjonijiet.

## KAPITOLU VI

### IMPORTAZZJONIJIET TAL-FRM

#### *Artikolu 24*

#### **Importazzjonijiet fuq il-bażi tal-ekwivalenza tal-Unjoni**

1. L-FRM jista' jiġi importat fl-Unjoni minn pajjiżi terzi biss jekk jiġi stabbilit, skont il-paragrafu 2, li jissodisfa r-rekwiżiti ekwivalenti għal dawk applikabbli għall-FRM prodott u kkummerċjalizzat fl-Unjoni.
2. Il-Kummissjoni tista' tiddeċiedi, permezz tal-atti ta' implimentazzjoni, jekk l-FRM ta' ġeneri, ta' speċijiet jew ta' kategoriji speċifiċi f'pajjiżi terzi jissodisfax rekwiżiti ekwivalenti għal dawk applikabbli għall-FRM prodott u kkummerċjalizzat fl-Unjoni, fuq il-bażi ta' dawn kollha li ġejjin:
  - (a) eżami bir-reqqa tal-informazzjoni u tad-*data* pprovduti mill-pajjiżi terzi ikkonċernat; u
  - (b) ir-riżultat sodisfaċenti ta' awditu mwettaq mill-Kummissjoni fil-pajjiżi terzi ikkonċernat, meta dak l-awditjar ikun tqies meħtieġ mill-Kummissjoni;
  - (c) li l-pajjiżi terzi jippartecipa fl-Iskema tal-OECD għaċ-Ċertifikazzjoni tal-Materjal Riproduttiv tal-Foresti Użat fil-Kummerċ Internazzjonali.Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemija fl-Artikolu 27(2).
3. Meta tadotta d-deċizzjonijiet imsemmijin fil-paragrafu 1, il-Kummissjoni għandha tikkunsidra jekk is-sistemi, għall-approvazzjoni u għar-reġistrazzjoni tal-materjal bażiku u għall-produzzjoni sussegwenti tal-FRM minn dak il-materjal bażiku, applikati fil-pajjiżi terzi ikkonċernat, jipprovdex l-istess garanziji bħal dawk previsti

fl-Artikoli 4, 5 u, meta applikabbli, fl-Artikolu 11, għall-kategoriji “sorsi identifikati”, “magħżul”, “kwalifikat” u “ttestjat”.

#### *Artikolu 25*

#### **Notifika u ċertifikati tal-FRM importat**

1. L-operaturi professjonisti li jimportaw l-FRM fl-Unjoni għandhom jinformaw lill-awtorità kompetenti rispettiva qabel l-importazzjoni permezz tas-sistema ta' ġestjoni tal-informazzjoni għall-kontrolli uffiċjali (IMSOC) imsemmija fl-Artikolu 131 tar-Regolament (UE) 2017/625.
2. L-FRM importat għandu jkun akkumpanjat minn dawn kollha li ġejjin:
  - (a) ċertifikat ewlieni jew ċertifikat uffiċjali ieħor maħruġ mill-pajjiż terz ta' oriġini;
  - (b) tikketta uffiċjali; u
  - (c) rekords li fihom dettalji ta' dak l-FRM ipprovduti mill-operatur professjonist f'dak il-pajjiż terz.
3. Wara l-importazzjoni msemmija fil-paragrafu 1, l-awtorità kompetenti tal-Istat Membru kkonċernat għandha tissostitwixxi:
  - (a) iċ-ċertifikat ewlieni jew iċ-ċertifikat uffiċjali msemmi fil-paragrafu 2, il-punt (a) b'ċertifikat ewlieni ġdid maħruġ fl-Istat Membru kkonċernat; u
  - (b) it-tikketta uffiċjali msemmija fil-l-paragrafu 2, il-punt (b) b'tikketta uffiċjali ġdida maħruġa fl-Istat Membru kkonċernat.

## **KAPITOLU VII**

### **DISPOŻIZZJONIJIET PROCEDURALI**

#### *Artikolu 26*

#### **Eżerċizzju tad-delega**

1. Is-setgħa ta' adozzjoni tal-atti delegati hija mogħtija lill-Kummissjoni sugġett għall-kundizzjonijiet stabbiliti f'dan l-Artikolu.
2. Is-setgħa ta' adozzjoni tal-atti delegati msemmija fl-Artikolu 2(2), fl-Artikolu 4(2) u (6), fl-Artikolu 5(3), fl-Artikolu 7(2), fl-Artikolu 8(1), fl-Artikolu 14(6) u fl-Artikolu 16(7) għandha tingħata lill-Kummissjoni għal perjodu ta' 5 snin minn ... [*id-data tad-dhul fis-seħħ ta' dan ir-Regolament*]. Il-Kummissjoni għandha tfassal rapport fir-rigward tad-delega tas-setgħa mhux aktar tard minn 9 xhur qabel it-tmiem tal-perjodu ta' 5 snin. Id-delega tas-setgħa għandha tigi estiża awtomatikament għal perjodi ta' żmien identiċi sakemm il-Parlament Ewropew jew il-Kunsill ma joġġezzjonawx għal estensjoni bħal din mhux aktar tard minn 3 xhur qabel it-tmiem ta' kull perjodu.
3. Id-delega tas-setgħa msemmija fl-Artikolu 2(2), fl-Artikolu 4(2) u (6), fl-Artikolu 5(3), fl-Artikolu 7(2), fl-Artikolu 8(1), fl-Artikolu 14(6) u fl-Artikolu 16(7) tista' tigi revokata fi kwalunkwe mument mill-Parlament Ewropew jew mill-Kunsill. Deċiżjoni li tirrevoka għandha ttemm id-delega tas-setgħa speċifikata f'dik id-deċiżjoni. Din għandha ssir effettiva l-għada tal-pubblikazzjoni tad-deċiżjoni f'*Il-Ġurnal Uffiċjali*

*tal-Unjoni Ewropea* jew f'data aktar tard speċifikata fih. Ma għandhiex taffettwa l-validità ta' kwalunkwe att delegat li jkun diġà fis-sehħ.

4. Qabel ma tadotta att delegat, il-Kummissjoni għandha tikkonsulta l-esperti maħturin minn kull Stat Membru f'konformità mal-prinċipji stabbiliti fil-Ftehim Interistituzzjonali tat-13 ta' April 2016 dwar it-Tfassil Ahjar tal-Liġijiet.
5. Hekk kif tadotta att delegat, il-Kummissjoni għandha tinnotifikah simultanjament lill-Parlament Ewropew u lill-Kunsill.
6. Att delegat adottat skont l-Artikolu 2(2), l-Artikolu 4(2) u (6), l-Artikolu 5(3), l-Artikolu 7(2), l-Artikolu 8(1), l-Artikolu 14(6) u l-Artikolu 16(7) għandu jidhol fis-sehħ biss jekk ma tiġi espressa ebda oġġezzjoni mill-Parlament Ewropew jew mill-Kunsill fi żmien perjodu ta' xahrejn min-notifika ta' dak l-att lill-Parlament Ewropew u lill-Kunsill jew jekk, qabel ma jiskadi dak il-perjodu, kemm il-Parlament Ewropew kif ukoll il-Kunsill ikunu informaw lill-Kummissjoni li ma humiex sejrjn joġġezzjonaw. Dak il-perjodu għandu jiġi estiż b'xahrejn fuq inizjattiva tal-Parlament Ewropew jew tal-Kunsill.

#### *Artikolu 27*

#### **Proċedura ta' Kumitat**

1. Il-Kumitat għandu jkun meġhjun mill-Kumitat Permanenti dwar il-Pjanti, l-Animali, l-Ikel u l-Għalf stabbilit bl-Artikolu 58(1) tar-Regolament (KE) Nru 178/2002 tal-Parlament Ewropew u tal-Kunsill<sup>24</sup>. Dak il-kumitat għandu jkun kumitat skont it-tifsira tar-Regolament (UE) Nru 182/2011<sup>25</sup>.
2. Meta ssir referenza għal dan il-paragrafu, għandu japplika l-Artikolu 5 tar-Regolament (UE) Nru 182/2011.  
Meta l-opinjoni tal-kumitat tinkiseb bi proċedura bil-miktub, dik il-proċedura għandha tintemm mingħajr riżultat meta, fil-limitu ta' żmien għall-għoti tal-opinjoni, dan jiġi deċiż mill-president tal-kumitat jew b'maġġoranza sempliċi tal-membri tal-Kumitat.
3. Meta ssir referenza għal dan il-paragrafu, għandu japplika l-Artikolu 8 tar-Regolament (UE) Nru 182/2011, flimkien mal-Artikolu 5 tiegħu.

### **KAPITOLU VIII**

## **Rapportar, penali u emendi tar-Regolamenti (UE) 2016/2031 u 2017/625**

#### *Artikolu 28*

#### **Rapportar**

<sup>24</sup> Ir-Regolament tal-Parlament Ewropew u tal-Kunsill (KE) Nru 178/2002 tat-28 ta' Jannar 2002 li jistabbilixxi l-prinċipji ġenerali u l-htigijiet tal-liġi dwar l-ikel, li jistabbilixxi l-Awtorità Ewropea dwar is-Sigurtà fl-Ikel u jistabbilixxi l-proċeduri fi kwistjonijiet ta' sigurtà tal-ikel (ĠU L 31, 1.2.2002, p. 1).

<sup>25</sup> Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13).

Sa ... [Uffiċċju tal-Pubblikazzjonijiet, jekk jogħġbok dahhal id-data ta' 5 snin wara d-data tal-applikazzjoni ta' dan ir-Regolament], u kull 5 snin wara din, l-Istati Membri għandhom jibagħtu lill-Kummissjoni rapport dwar dan li ġej:

- (a) il-kwantitajiet tal-FRM iċċertifikat fis-sena;
- (b) l-għadd tal-pjanijiet ta' kontingenza nazzjonali adottati għat-thejjija għad-diffikultajiet fil-provvista tal-FRM u ż-żmien meħtieġ għall-attivazzjoni ta' dawk il-pjanijiet ta' kontingenza;
- (c) l-għadd tas-siti web u/jew tal-gwidi nazzjonali għall-persuni li jhawlu li jkun fihom informazzjoni dwar fejn ikun l-aħjar li jithawwel l-FRM;
- (d) il-kwantitajiet tal-FRM għal kull ġeneru u speċi importati minn pajjiżi terzi skont l-ekwivalenza tal-Unjoni;
- (e) il-penali imposti skont l-Artikolu 29.

Il-Kummissjoni għandha, permezz tal-atti ta' implimentazzjoni, tispeċifika l-formati tekniċi għar-rapport previst fil-paragrafu 1 ta' dan l-Artikolu. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 27(2).

### *Artikolu 29*

#### **Penali**

1. L-Istati Membri għandhom jistabbilixxu r-regoli dwar penali effettivi, proporzjonati u dissuazivi għall-ksur ta' dan ir-Regolament u għandhom jieħdu l-miżuri meħtieġa kollha sabiex jiżguraw li jiġu implimentati. L-Istati Membri għandhom, mingħajr dewmien, jinnotifikaw lill-Kummissjoni b'dawk ir-regoli u l-miżuri u bi kwalunkwe emenda sussegwenti li taffettwahom.
2. L-Istati Membri għandhom jiżguraw li l-penali finanzjarji għall-ksur ta' dan ir-Regolament, imwettaq permezz ta' prattiki frawdolenti jew qarrieqa, jirriflettu, f'konformità mad-dritt nazzjonali, tal-anqas il-vantaġġ ekonomiku għall-operatur professjonali jew, kif xieraq, percentwal tal-fatturat tal-operatur professjonist.

### *Artikolu 30*

#### **Emendi tar-Regolament (UE) 2016/2031**

Ir-Regolament (UE) 2016/2031 huwa emendat kif ġej:

- (1) fl-Artikolu 37, il-paragrafu 4 huwa ssostitwit b'dan li ġej:

“4. Il-Kummissjoni għandha, permezz ta' att ta' implimentazzjoni, fejn meħtieġ, tistabbilixxi miżuri għall-prevenzjoni tal-preżenza ta' pesti regolati mhux ta' kwarantina fl-Unjoni fuq il-pjanti għat-thawwil ikkonċernati, kif imsemmi fl-Artikolu 36, il-punt (f), ta' dan ir-Regolament. Dawk il-miżuri għandhom, fejn meħtieġ, jikkonċernaw l-introduzzjoni u l-moviment ta' dawk il-pjanti fl-Unjoni.”;
- (2) fl-Artikolu 83, jizdied il-paragrafu li ġej:

“5a. Fil-każ tal-pjanti għat-thawwil prodotti, jew ikkummerċjalizzati, bhala kategoriji sorsi identifikati, magħżul, kwalifikat jew ttestjat, kif imsemmi fir-Regolament (UE) .../...\*+, il-passaport tal-pjanti għandu jiġi inkluz, f'forma

distinta, fit-tikketta uffiċjali prodotta f'konformità mad-dispożizzjonijiet rispettivi ta' dak ir-Regolament.

Meta jkun japplika dan il-paragrafu,

- (a) il-passaport tal-pjanti għall-moviment fit-territorju tal-Unjoni għandu jkun fih l-elementi stabbiliti fil-Partijiet E u F tal-Anness VII ta' dan ir-Regolament;
- (b) il-passaport tal-pjanti għall-introduzzjoni u għall-moviment f'żona protetta għandu jkun fih l-elementi stabbiliti fil-Parti H tal-Anness VII ta' dan ir-Regolament.”;

---

\* Ir-Regolament (UE) .../... tal-Parlament Ewropew u tal-Kunsill ta' ... .. (ĠU ...).”;

+ ĠU: Jekk jogħġbok dahhal fit-test in-numru ta' dan ir-Regolament u l-istituzzjonijiet u dahhal in-numru, id-data, it-titolu u r-referenza tal-ĠU ta' dan ir-Regolament fin-nota f'qiegħ il-paġna.

- (3) L-Anness VII huwa emendat f'konformità mal-Anness VII ta' dan ir-Regolament.

### *Artikolu 31*

#### **Emendi tar-Regolament (UE) 2017/625**

Ir-Regolament (UE) 2017/625 huwa emendat kif ġej:

- (1) fl-Artikolu 1(2), jiddahhal il-punt li ġej:  
“(1) il-produzzjoni u l-kummerċjalizzazzjoni tal-materjal riproduttiv tal-foresti.”;
- (2) fl-Artikolu 3, jizdied il-punt li ġej:  
“(52) “materjal riproduttiv tal-foresti” tfisser materjal kif definit fl-Artikolu 3(1) tar-Regolament (UE) .../... ta' ... \*+”

---

\* Ir-Regolament (UE) .../... tal-Parlament Ewropew u tal-Kunsill ta' ... .. (ĠU ...).”;

+ ĠU: Jekk jogħġbok dahhal fit-test in-numru ta' dan ir-Regolament u l-istituzzjonijiet u dahhal in-numru, id-data, it-titolu u r-referenza tal-ĠU ta' dan ir-Regolament fin-nota f'qiegħ il-paġna.

- (3) l-Artikolu li ġej jiddahhal wara l-Artikolu 22a:

### *“Artikolu 22b*

#### **Regoli speċifiċi dwar il-kontrolli uffiċjali u għall-azzjoni mehuda mill-awtoritajiet kompetenti b'rabta mal-materjal riproduttiv tal-foresti**

1. Il-kontrolli uffiċjali sabiex tiġi vverifikata l-konformità mar-regoli msemmijin fl-Artikolu 1(2)(1), għandhom jinkludu l-kontrolli uffiċjali fuq il-produzzjoni u fuq il-kummerċjalizzazzjoni tal-materjal riproduttiv tal-foresti, u fuq l-operaturi soġġetti għal dawk ir-regoli.

2. Il-Kummissjoni hija mogħtija s-setgħa li tadotta l-atti delegati f'konformità mal-Artikolu 144 sabiex jissupplimentaw dan ir-Regolament billi jistabbilixxu r-regoli għat-twettiq tal-kontrolli uffiċjali fuq il-materjal riproduttiv tal-foresti sabiex tiġi vverifikata l-konformità mar-regoli tal-Unjoni msemmijin fl-Artikolu 1(2)(1), li japplikaw għal dawk l-oġġetti u għall-azzjoni meħuda mill-awtoritajiet kompetenti wara t-twettiq ta' dawk il-kontrolli uffiċjali.

Dawk l-atti delegati għandhom jistabbilixxu regoli dwar:

- (a) rekwiziti speċifiċi għat-twettiq ta' tali kontrolli uffiċjali fuq il-produzzjoni u fuq il-kummerċjalizzazzjoni fl-Unjoni tal-materjal riproduttiv tal-foresti partikolari soġġett għar-regoli msemmijin fl-Artikolu 1(2)(1), bi twegiba għan-nuqqas ta' konformità mar-regoli tal-Unjoni dwar il-materjal riproduttiv tal-foresti ta' oriġini jew ta' provenjenza partikolari;
- (b) rekwiziti speċifiċi għat-twettiq ta' tali kontrolli uffiċjali fuq l-attivitajiet tal-operaturi professjonisti relatati mal-produzzjoni tal-materjal riproduttiv tal-foresti partikolari soġġett għar-regoli msemmijin fl-Artikolu 1(2)(1), bi twegiba għan-nuqqas ta' konformità mar-regoli tal-Unjoni dwar il-materjal riproduttiv tal-foresti ta' oriġini jew ta' provenjenza partikolari; u
- (c) il-każijiet li fihom l-awtoritajiet kompetenti għandhom jieħdu waħda mill-miżuri jew aktar minn fost dawk imsemmijin fl-Artikolu 137(2) u fl-Artikolu 138(2) fir-rigward tan-nuqqasijiet ta' konformità speċifiċi.
3. Il-Kummissjoni għandha, permezz tal-atti ta' implimentazzjoni, tistabbilixxi r-regoli dwar l-arrangamenti prattici uniformi għat-twettiq tal-kontrolli uffiċjali fuq il-materjal riproduttiv tal-pjanti sabiex tiġi vverifikata l-konformità mar-regoli tal-Unjoni msemmijin fl-Artikolu 1(2)(1), li japplikaw għal dawk l-oġġetti u għall-azzjoni meħuda mill-awtoritajiet kompetenti wara tali kontrolli uffiċjali fuq:

- (a) il-frekwenza minima uniformi ta' tali kontrolli uffiċjali, meta jkun meħtieġ livell minimu ta' kontroll uffiċjali sabiex jiġu indirizzati r-riskji uniformi rikonoxxuti tan-nuqqas ta' konformità mar-regoli dwar il-materjal riproduttiv tal-foresti ta' oriġini jew ta' provenjenza partikolari;
- (b) il-frekwenza tal-kontrolli uffiċjali mwettqin mill-awtoritajiet kompetenti fuq l-operaturi awtorizzati sabiex joħorġu tikketti uffiċjali taħt superviżjoni uffiċjali f'konformità mal-Artikolu 16(1) tar-Regolament (UE) .../...\*+

Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 145(2).

---

\* Ir-Regolament (UE) .../... tal-Parlament Ewropew u tal-Kunsill ta' ... .. (ĠU ...).”

+ ĠU: Jekk jogħġbok dahhal fit-test in-numru ta' dan ir-Regolament u l-istituzzjonijiet u dahhal in-numru, id-data, it-titolu u r-referenza tal-ĠU ta' dan ir-Regolament fin-nota f'qiegħ il-paġna.

# KAPITOLU IX

## DISPOŻIZZJONIJIET FINALI

*Artikolu 32*

### **Thassir tad-Direttiva 1999/105/KE**

Id-Direttiva 1999/105/KE hija mhassra.

Ir-referenzi għal dak l-att imhassar għandhom jinftehemu bhala referenzi għal dan ir-Regolament u għandhom jinqraw f'konformità mat-tabella ta' korrelazzjoni fl-Anness VIII.

*Artikolu 33*

### **Dhul fis-seħh u applikazzjoni**

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Għandu japplika minn ... [*3 snin wara d-data tad-dhul fis-seħh ta' dan ir-Regolament*].

Għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

*Għall-Parlament Ewropew*  
*Il-President*

*Għall-Kunsill*  
*Il-President*